

# مذہبات مظہری

مؤلف

جاوید اقبال مظہری

بی اے، ایل ایل بی



ناشر

طریقہ کریم

اسلامی جمہوریہ پاکستان

3349/1



3349/1

# ملفوظات مظہری

شیخ الاسلام مفتی اعظم ہند  
حضرت علامہ شاہ محمد مظہر اللہ علیہ الرحمہ شاہی امام مسجد فتحپوری دہلی  
کے ملفوظات شریفین

مؤلف  
جاوید اقبال مظہری  
بی۔ اے ، ایل ایل - بی

ناشر

بزم اربابِ طریقت، کراچی

اسلامی جمہوریہ پاکستان



86512

۲

حقوق طباعت بحق مؤلف محفوظ ہیں

69/01/02

- ۱۔ کتاب \_\_\_\_\_
  - ۲۔ مؤلف \_\_\_\_\_
  - ۳۔ کاتب \_\_\_\_\_
  - ۴۔ مطبع \_\_\_\_\_
  - ۵۔ ناشر \_\_\_\_\_
  - ۶۔ اشاعتِ اولیٰ \_\_\_\_\_
  - ۷۔ طباعت \_\_\_\_\_
  - ۸۔ تعداد \_\_\_\_\_
  - ۹۔ ہدیہ \_\_\_\_\_
- ملفوظاتِ منظہری  
جاوید اقبال منظہری  
محمد الیاس  
فضلی سنز۔ کراچی  
بزمِ ادبِ طریقت۔ کراچی  
۱۱/۳/۱۹۹۰ء  
ایک ہزار  
۳۰/ روپیہ

۱۔ مولانا محمد یونس باڑی منظہری المنظرہ ۳۵، پیر الہی بخش کالونی کراچی ۵  
۲۔ مولانا جاوید اقبال منظہری مکان بزمی ۲۶۰۶، پیر الہی بخش کالونی کراچی ۵

ملنے کا  
بتہ



# تہذیب

## آن کے حضور

- ۱۔ جو مصطفیٰ ہیں ————— اِنَّ اللّٰهَ اصْطَفٰٓ اٰدَمَ وَنُوْحًا وَّ اٰلَ اِبْرٰهِيْمَ (۳۳ آل عمران)
- ۲۔ مجتبیٰ ہیں ————— وَلٰكِنَّ اللّٰهَ يَجْتَبِيْ مِنْ رُّسُلِهِ مَنْ يَّشَاءُ (۱۴۹ " )
- ۳۔ احمد ہیں ————— وَمُبَشِّرًا بِرَسُوْلٍ يَّاتِيْ مِنْۢ بَعْدِي سَمَّهٖ اَحْمَدُ (۶ صف)
- ۴۔ محمد ہیں ————— هَمْدًا رَّسُوْلُ اللّٰهِ ط (۲۹- فتح)
- ۵۔ یس ہیں ————— يٰۤيسٓ وَالْقُرٰٓئِنَ الْحَكِيْمَ ؕ اِنَّكَ لَمِنَ الْمُرْسَلِيْنَ ؕ (۱- یس)
- ۶۔ طہ ہیں ————— طهٓ مَاۤ اَنْزَلْنَا عَلٰٓيْكَ الْقُرْاٰنَ لِتَشْقٰى ؕ (۱- طہ)
- ۷۔ کملی والے ہیں ————— يٰۤاَيُّهَا الْمُرْسَلٰٓءُ ؕ (۱- مزمل)
- ۸۔ چادر والے ہیں ————— يٰۤاَيُّهَا الْمُدَّثِّرُ ؕ (۱- مدثر)
- ۹۔ نبی امتی ہیں ————— الَّذِيْنَ يَتَّبِعُوْنَ الرَّسُوْلَ النَّبِيَّ الْاَرْمِيَّ (۱۵۷- اعراف)
- ۱۰۔ داعی الی اللہ ہیں ————— وَدَاعِبًاۤ اِلَى اللّٰهِ يٰۤاِذْنِهٖ (۲۶- احزاب)
- ۱۱۔ ہادی و منذر ہیں ————— اِنَّمَاۤ اَنْتَ مُنذِرٌ وَّ لِكُلِّ قَوْمٍ هَادٍ ؕ (۷- مدعد)
- ۱۲۔ روشن چراغ ہیں ————— وَیَسِّرْ اَجَامُنِيْرًا (۲۶- احزاب)
- ۱۳۔ شاہد ہیں۔ ————— اِنَّاۤ اَرْسَلْنَاكَ شَٰهِدًا وَّ مُّبَشِّرًا وَّ نَذِيْرًا (۲۵- " )
- ۱۴۔ بشیر و نذیر ہیں ————— وَمَاۤ اَرْسَلْنَاكَ اِلَّا كَافَّةًۭ لِّلنَّاسِ بَشِيْرًا وَّ نَذِيْرًا (۲۸- سبأ)
- ۱۵۔ عز کی نفوس نسانی ہیں۔ و بَيْنَ كَعْبِهِمْ (۱۶۴- آل عمران)
- ۱۶۔ معلم کتاب و حکمت ہیں۔ وَ يُعَلِّمُهُمُ الْكِتٰبَ وَ الْحِكْمَةَ ( " " )
- ۱۷۔ نور ہیں ————— قَدْ جَآءَكُمْ مِنَ اللّٰهِ نُوْرٌ وَّ كِتٰبٌ مُّبِيْنٌ (۱۵- مائدہ)
- ۱۸۔ تاریکیوں سے نکلنے والے ہیں۔ لِيُخْرِجَ الدَّٰسِسَ مِنَ الظُّلُمٰتِ اِلَى النُّوْرِ (۱- ابراہیم)



۱۴۔ غلط بندھنوں سے نجات لانیوالے ہیں۔ وَيَضَعُ عَنْهُمْ إِصْرَهُمْ وَالْأَغْلَالَ الَّتِي كَانَتْ عَلَيْهِمْ.

(۱۵۲- اعراف)

۲۰۔ وہی ہر بات کے شارح ہیں۔ لِتُبَيِّنَ لِلنَّاسِ مَا نُزِّلَ إِلَيْهِمْ

(۴۴- نحل)

۲۱۔ حامل صدق ہیں۔ وَالَّذِي جَاءَ بِالصِّدْقِ.

(۳۳- زمر)

۲۲۔ مرکز حق ہیں۔ يَا أَيُّهَا النَّاسُ قَدْ جَاءَكُمْ الرَّسُولُ بِالْحَقِّ مِنْ رَبِّكُمْ

(۱۷۰- نساء)

۲۳۔ برہان ہیں۔ قَدْ جَاءَكُمْ بُرْهَانٌ مِنْ رَبِّكُمْ

(۱۷۴- ۷)

۲۴۔ حاکم برحق ہیں۔ لِيَتَّخِذَ بَيْنَ النَّاسِ بِمَا آرَأَى اللَّهُ

(۱۰۵- ۱۱)

۲۵۔ صاحب قول فیصل ہیں۔ مَا كَانَ لِمُؤْمِنٍ وَلَا مُمِئِنَةٍ إِذْ قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ

(۳۶- احزاب)

۲۶۔ سراپا ہدایت ہیں۔ وَإِنَّهُ لَهْدَىٰ وَرَحْمَةً لِّمُؤْمِنِينَ

(۲۷- نمل)

۲۷۔ سراپا رحمت ہیں۔ وَمَا أَرْسَلْنَاكَ إِلَّا رَحْمَةً لِّلْعَالَمِينَ

(۱۰۷- انبیاء)

۲۸۔ رؤف ورحیم ہیں۔ حَرِيصٌ عَلَيْكُمْ بِالْمُؤْمِنِينَ رَؤُفٌ رَّحِيمٌ

(۱۲۸- توبہ)

۲۹۔ تمہارے گواہ ہیں۔ لِيَكُونَ الرَّسُولُ عَلَيْكُمْ شَهِيدًا

(۷۸- حج)

۳۰۔ صاحب خلق عظیم ہیں۔ إِنَّكَ لَعَلَىٰ خَلْقٍ عَظِيمٍ

(۴- قلم)

۳۱۔ اول المؤمنین ہیں۔ آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ

(۲۸۵- بقرہ)

۳۲۔ اول المسلمین ہیں۔ وَأَنَا أَوَّلُ الْمُسْلِمِينَ

(۱۶۳- انفام)

۳۳۔ خاتم النبیین ہیں۔ وَلَكِنْ رَسُولَ اللَّهِ وَخَاتَمَ النَّبِيِّينَ

(۴۰- احزاب)

۳۴۔ عبد کامل ہیں۔ سُبْحَانَ الَّذِي أَسْرَىٰ بِعَبْدِهِ لَيْلًا

(۱- بنی اسرائیل)

۳۵۔ صاحب کوثر ہیں۔ إِنَّا أَعْطَيْنَاكَ الْكَوْثَرَ

(۱- کوثر)

۳۶۔ صاحب فعتان و شہرت عام۔ وَرَفَعْنَا لَكَ ذِكْرَكَ

(۴- انشراح)

۳۷۔ ایمان والوں کی جان سے بچنے والے اور عزیز اور پیرے۔ النَّبِيُّ أَوْلىٰ بِالْمُؤْمِنِينَ مِنْ أَلْفِهِمْ

(۶- احزاب)

۳۸۔ إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا

(۵۶- ۱۱)



3349/1

## انتساب

یہ عاجز اپنی اس کوشش کو اپنے شیخ طریقت برحق شیخ بحر و بریر  
 روشن ضمیر واقف اسرار حقیقت مستجمع کمالات صوری و معنوی سلطان العارفین  
 امام العاشقین شیخ المشائخ حضرت قبلہ عالم مفتی اعظم شاہ محمد منظر اللہ قدس  
 سرہ العزیز اور ان کے نامور فرزند دل بند شیخ طریقت امام المحققین محبوب العاشقین  
 مسعود ملت محبوب جہاں عارف کامل شیخ دوران سلسلہ عالیہ نقشبندیہ مجددیہ  
 منظریہ حضرت مولانا پروفیسر ڈاکٹر محمد مسعود احمد صاحب دامت برکاتہم العالیہ  
 کے نام منسوب کرتا ہے کہ جن کی مبارک سیرتیں عشق مصطفیٰ صلی اللہ علیہ وسلم  
 کی آئینہ دار ہیں اور جن کے روحانی فیوض و برکات اور تربیت سے یہ عاجز اس  
 قابل ہوا۔

جاوید اقبال منظری



# تعارف

از: پروفیسر ڈاکٹر محمد مسعود احمد

فاضل مؤلف صاحب عزیز گرامی مولانا جاوید اقبال منظہری زید مجرہ۔ حضرت والد ماجد شیخ الاسلام مفتی اعظم شاہ محمد منظر اللہ قدس سرہ سے فیض یافتہ اور راقم کے کرم فرماہیں، موصوف کے جدِ اعلیٰ اورنگ زیب عالمگیر بادشاہ کے زمانے میں مشرف باسلام ہو کر سلسلہ نقشبندیہ میں بیعت ہوئے۔ پنجاب سے رام پور آئے پھر دہلی آ کر مستقل سکونت اختیار کی۔ تقسیم ہند کے بعد یہ خاندان دہلی سے کراچی منتقل ہو گیا۔ فاضل مؤلف کے جد امجد ڈاکٹر محمد احمد علیہ الرحمہ سلسلہ قادریہ میں بیعت تھے اور نیک و صالح، عابد و زاہد۔ والد ماجد محترم جناب عبدالستار صاحب، حضرت مفتی اعظم علیہ الرحمہ سے سلسلہ نقشبندیہ میں بیعت ہیں اور قوی نسبت رکھتے ہیں

فاضل مؤلف ۵ نومبر ۱۹۴۷ء کو لاہور میں پیدا ہوئے۔ اُن کی ولادت سے آٹھ ماہ پہلے اُن کی والدہ ماجدہ نے خواب میں چاند دیکھا جس کے برابر نہایت روشن حروف میں کلمہ طیبہ لکھا ہوا تھا۔ آنکھ کھلی تو اذان فجر ہو رہی تھی، اُسی دن ایک صالحہ تشریف لائیں جنہوں نے ایک سعادت مند فرزند کی بشارت دی۔ فاضل مؤلف نے والدین اور بزرگوں کے سایہ میں تربیت پائی۔ ۱۹۶۴ء میں حضرت مفتی اعظم قدس سرہ العزیز سے کراچی میں بیعت ہوئے اور ۱۹۸۵ء میں راقم نے ان کو سلسلہ عالیہ نقشبندیہ مجددیہ میں بیعت کی اجازت دی۔ انھوں نے ۱۹۸۲ء میں بی بی اے کیا اور ۱۹۸۶ء میں ایل ایل بی کیا۔ اور ۱۹۶۵ء میں ایل سی سی

فاضل مؤلف مولانا جاوید اقبال منظہری زید مجرہ بڑی خوبیوں کے مالک ہیں اُن کی



سیرت کا پہلا امتیاز ادب ہے اور تصوف سراسر ادب ہے، جس نے جو پایا ادب سے پایا —  
 — دوسرا امتیاز اللہ تعالیٰ پر کامل اعتماد و بھروسہ ہے کہ پریشانیوں میں بھی ان کے فکر و  
 خیال میں غیر کا تصور نہیں آتا اور وہ گھبراتے نہیں، راقم نے کبھی ان کو پریشان نہ پایا اور نہ کبھی  
 انھوں نے دنیاوی امور کے سلسلے میں کوئی شکایت کی۔ الحمد للہ وہ قلب مطمئن رکھتے  
 ہیں — ان کی سیرت کا تیسرا امتیاز یہ ہے کہ وہ اپنے مرشد کامل شیخ الاسلام  
 مفتی اعظم شاہ محمد مظہر اللہ قدس سرہ الغریز کی طرف بھرپور توجہ رکھتے ہیں اور کبھی غافل  
 نہیں رہتے۔ وہ اپنے مرشد کے غیور مریدین میں ہیں جو مرشد یا مرشد خانے کی تحقیر و شدت  
 نہیں کر سکتے — امور خیر میں بڑھ چڑھ کر حصہ لیتے ہیں اور نام و نمود سے دور رہتے  
 ہیں، ان کے اعمال میں کمالِ اخلاص ہے۔ جب راقم کے پاس آتے ہیں خاموش رہتے ہیں  
 لایعنی باتوں میں وقت ضائع نہیں کرتے بلکہ اللہ و رسول کے ذکر یا حضرات اہل اللہ کے  
 اذکار اور دینی خدمات کے سلسلے میں گفتگو کرتے ہیں — ان کے باطنی احوال بہت  
 خوب ہیں اور ظاہری اعمال سنت کے مطابق ہیں، بحمد اللہ تعالیٰ انھوں نے جوانی میں وہ  
 پایا ہے جو بڑھاپے میں بھی کم میسر آتا ہے — راقم نے ان کو بیعت کی اجازت  
 دے دی ہے بفضلہ تعالیٰ وہ سلسلہ کو پھیلا رہے ہیں، ان کی صحبت فیض سے خالی  
 نہیں۔ مولیٰ تعالیٰ ان کو ظاہری و باطنی ترقیوں سے سرفراز فرمائے، اپنی اور اپنے حبیب  
 کریم صلی اللہ تعالیٰ علیہ وسلم کی محبت میں استغراق اور دین و مسلک کی خدمت میں  
 استقامت عطا فرمائے۔ آمین!

فاضل مولف زید مجاہد تقریر کا خاص ملکہ رکھتے ہیں، ان کی تقریر تاثر سے  
 خالی نہیں، وہ بزمِ اربابِ طریقت، کراچی کی ماہانہ محفلوں میں اور اعراض و محافل میلاد  
 النبی صلی اللہ علیہ وسلم میں تقریریں کرتے ہیں جو پسندیدگی کی نگاہ سے دیکھی جاتی ہیں، ان  
 کی تقریر کو ان کے پیرخانے (مسجد فتحپوری دہلی) میں مقبولیت حاصل ہوئی اور درگاہ  
 حضرت خواجہ باقی باللہ رحمۃ اللہ علیہ میں بھی قدر کی نگاہ سے دیکھا گیا اور حضرت امام علی  
 شاہ رحمۃ اللہ علیہ کے شہزادوں کے دولت کردہ پر بھی ان کو مقبولیت حاصل ہوئی —



— تقریر کے ساتھ تحریر کے میدان میں انھوں نے قدم رکھا ہے اور ان کی نگارشات مختلف رسائل و اخبارات میں شائع ہوتی رہتی ہیں مثلاً ماہنامہ ندائے دین (کراچی)، ماہنامہ قومی گزٹ (کراچی)، روزنامہ جنگ (کراچی)، روزنامہ نوائے وقت (کراچی)، روزنامہ ڈان (کراچی)، روزنامہ مارننگ نیوز (کراچی)، روزنامہ پاکستان ٹائمز (لاہور)، روزنامہ دی مسلم (اسلام آباد)، روزنامہ بزنس ریکارڈر (کراچی)، روزنامہ ڈیلی نیوز (کراچی)، روزنامہ ڈیلی اسٹار (کراچی)، روزنامہ لیڈر (کراچی) وغیرہ وغیرہ فاضل مؤلف مولانا جاوید اقبال، زید مجدہ کی نگارشات اب تک مقالات مراسلات تک محدود رہیں، اب انھوں نے قدم آگے بڑھایا ہے اور تصنیف و تالیف کا سلسلہ شروع کیا ہے — یہ ان کی پہلی تالیف ہے اور یہ حقیقت مرشد سے ان کے قوی تعلق کی غمازی کرتی ہے کہ انھوں نے اپنی تالیف کا آغاز اپنے مرشد کے ذکر اذکار سے کیا ہے اور مرشد بھی اپنے وقت کا عارف کامل، اسوۂ حسنہ سے آراستہ و پیراستہ، جبل استقامت گلشن شریعت، چمن طریقت والدی و استادی و مرشدی شیخ الاسلام مفتی اعظم حضرت شاہ محمد منظر اللہ قدس سرہ العزیز شاہی امام مسجد جامع فتحپوری دھلی، جن کا فیض دور و نزدیک جاری و ساری ہے — فاضل مؤلف نے اپنے مرشد کامل کے ملفوظات شریفیہ کا انتخاب کیا جو بیمار دلوں کے لئے دوا ہیں اور پریشان حالوں کے لئے علاج — ملفوظات کے ساتھ فاضل مؤلف نے حضرت مفتی اعظم قدس سرہ کے مختصر حالات زندگی بھی شامل کئے ہیں جس میں راقم کے بارے میں مخلصانہ اظہار خیال کیا ہے جو حسن ظن پر مبنی ہے ورنہ سچی بات تو یہ ہے کہ راقم گنہ گار و سیہ کار ہے۔ کسی لائق نہیں، یہ مولیٰ تعالیٰ کا خاص کرم ہے کہ وہ کام لے رہا ہے اور اپنے محبوبوں کے ذکر و فکر میں لگا کر عاقبت سنوار رہا ہے۔ مولیٰ تعالیٰ آخرت میں بھی سرخرو فرمائے آمین! — فاضل مؤلف جناب مولانا جاوید اقبال منطری نے یہ کتاب پیش کر کے اس دور کی تاریک فضاؤں میں اجالا کیا ہے اور یہ دکھایا ہے کہ اہل اللہ کس طرح سوچتے تھے اگر ہماری سوچ بھی ان کے رنگ میں رنگ جائے تو دنیا کا نقشہ ہی بدل جائے۔



مولائے کریم فاضل مؤلف کو اس دینی خدمت کا صلہ عطا فرمائے اور ان کے علم و قلم  
میں بکثرت عطا فرمائے اور طالبوں کو ان کے روحانی فیض سے مستفیض فرمائے۔ آمین!  
بجاہ سید المرسلین رحمۃ اللہ علیہ وآلہ وازواجہ واصحابہ وسلم؛

محمد مسعود احمد

پرنسپل

گورنمنٹ ڈگری کالج بسکھر (سندھ)

۹ صفر المنظر ۱۴۱۱ھ

۳۰ اگست ۱۹۹۰ء

شب جمعۃ المبارک



## منقبت

درمدح حضرت الحاج مفتی اعظم محمد منظر اللہ خطیب شاہی مسجد فتحپوری دہلی

عالم و فاضل فقہیہ و مقتدائے عارفاں  
 اے خوش قسمت کہ پاکستان میں ہیں آئے ہوئے  
 شیخ دوران منظر اللہ مفتی ہندوستان  
 مستمندان زیارت سب کے سب میں شاداں  
 آپ اصحاب سلف کی ہیں مقدس یادگار  
 ہیں امام اہل سنت ارض پاک و ہند میں  
 کائنات اتقا کے ہیں آپ روح رواں  
 علم و فضل و زہد میں ہیں آپ مشہور جہاں  
 ایشیا میں آپ کی عزت مگر ہے بیکراں  
 ضاف نور معرفت ہے آپ کے رخ سے عیاں  
 آپ کے ہیں معترف سب عالمان ارض پاک  
 آپ کی تقدیس کے قائل ہیں سب بیرو جواں

قدر جو ہر شاہ داندیا بداند جو ہری!

آپ وہ جو ہر میں جس کے اہل حق ہیں قرداں



# فہرست

صفحہ نمبر	نمبر شمار	عنوانات	صفحہ نمبر	نمبر شمار	عنوانات
					افتتاحیہ
۲۳	۱۲	۱۶- اتباع شریعت	۱۲	۱	۱- صحابہ کرام
۲۳	۱۳	۱۷- طمانیت قلب	۱۳	۲	۲- محدثین کرام
۲۲	۱۴	۱۸- معرفت و سلوک	۱۴	۳	۳- حفاظ حدیث
۲۵	۱۵	۱۹- تسلیم و رضا	۱۵	۴	۴- ملفوظات اولیاء
۲۵	۲۱	۲۰- صبر و تحمل	۲۱	۵	۵- مکتوبات اصفیاء
۲۴	۲۱	۲۱- فنکِ عقبی	۲۱		حصہ اول
۲۴	۲۴	۲۲- دین و دنیا کی بھلائی	۲۴		حیاتِ منظری
۲۷	۲۴	۲۳- عاجزی و انکساری	۲۴	۶	۶- حضرت امام علی شاہ اور
۲۷	۲۴	۲۴- عفو و درگزر	۲۴		فقیہ ہند
۲۸	۳۰	۲۵- مریدوں پر شفقت	۳۰	۷	۷- ولادت
۲۸	۳۰	۲۶- معمولات	۳۰	۸	۸- تحصیل علم
۲۹	۳۱	۲۷- کرامات	۳۱	۹	۹- علم و فضل
۵۴	۳۴	۲۸- وصال	۳۴	۱۰	۱۰- سلسلہ بیعت
۵۲	۳۷	۲۹- اولاد و خلفاء	۳۷	۱۱	۱۱- مرشد سے محبت
۶۲	۳۸	۳۰- تضانیف	۳۸	۱۲	۱۲- محبتِ الہی
	۳۹	حصہ دوم	۳۹	۱۳	۱۳- عشقِ مصطفیٰ
۶۵	۳۹	۳۱- ملفوظاتِ منظری	۳۹	۱۴	۱۴- عید میلاد النبی
۱۰۳	۴۱	۳۲- حوالے	۴۱	۱۵	۱۵- عبادات و ریاضات



بِسْمِ اللّٰهِ الرَّحْمٰنِ الرَّحِیْمِ  
مُحَمَّدًا وَنُصَلِّیْ عَلَیْ رَسُوْلِهِ الْکَرِیْمِ

## اِستِخْرَیْہ

صحابہ کرام رضوان اللہ تعالیٰ علیہم اجمعین حضور صلی اللہ علیہ وسلم کی زبان مبارک سے جو کچھ سماعت فرماتے اس کو محفوظ کر لیتے تھے اور یوں حضور صلی اللہ علیہ وسلم کی زبان مبارک سے جاری ہونے والے ایمان افروز اور حکیمانہ ملفوظات احادیث کی صورت میں آج بھی ہماری رہنمائی کر رہے ہیں ان احادیث مبارکہ کو محدثین کرام نے انتہائی محنت جانفشانی اور خلوص نیت کے ساتھ جمع کیا اور ایک عظیم سرمایہ عاشقانِ مصطفیٰ صلی اللہ علیہ وسلم کی راحتِ جان کے لئے چھوڑا۔ اس کے علاوہ چاروں مسلکوں کے حفاظ کرام کی خدمات بھی قابلِ تعریف ہیں کہ جنہوں نے ان احادیث کو اپنے سینوں میں محفوظ فرمایا۔

صحابہ کرام، محدثین کرام اور حفاظ حدیث نے جو سب سے زیادہ خدمات سرانجام دی ہیں ان کے اسماء مبارک درج ذیل ہیں :-

## صحابہ کرام

صحابہ کرام میں خلفائے راشدین رضوان اللہ تعالیٰ علیہم اجمعین کے علاوہ جن صحابہ سے احادیث کو سب سے زیادہ سرورغ حاصل ہوا وہ یہ ہیں :-

۱۔ حضرت ابوہریرہ رضی اللہ عنہ۔

۲۔ حضرت عبداللہ بن عباس رضی اللہ عنہ۔



۳۔ حضرت انس رضی اللہ عنہ

۴۔ حضرت عبداللہ بن عمر رضی اللہ عنہ

۵۔ حضرت جابر رضی اللہ عنہ

ان اکابر صحابہ کرام کے علاوہ حضور سید عالم صلی اللہ علیہ وسلم کی ازواج مطہرات میں حضرت سیدہ عائشہ صدیقہ رضی اللہ عنہما سے سب سے زیادہ احادیث روایت ہیں اُمتِ محمدیہ صلی اللہ علیہ وسلم میں آپ کی حیثیت ایک مجتہدہ کی تھی!

## محدثین کرام

حضرت امام اعظم ابو حنیفہ رضی اللہ عنہ۔ ۱۵۰ھ

حضرت امام مالک رضی اللہ عنہ۔ ۱۷۹ھ

حضرت امام شافعی رضی اللہ عنہ۔ ۲۰۴ھ

حضرت امام احمد بن حنبل رضی اللہ عنہ۔ ۲۴۱ھ

حضرت امام محمد علیہ الرحمہ۔ ۱۹۳ھ

حضرت امام طحاوی علیہ الرحمہ۔ ۳۲۱ھ

حضرت امام بخاری علیہ الرحمہ۔ ۲۵۶ھ

حضرت امام مسلم علیہ الرحمہ۔ ۲۶۱ھ

حضرت امام ترمذی علیہ الرحمہ۔ ۲۷۹ھ

حضرت امام ابن داؤد علیہ الرحمہ۔ ۲۷۵ھ

حضرت امام نسائی علیہ الرحمہ۔ ۳۰۳ھ

حضرت امام ابن ماجہ علیہ الرحمہ۔ ۲۶۳ھ



## حفاظ حدیث

### احناف :-

حافظ ابو بشر دولاہی، حافظ اسحاق بن راہویہ، حافظ ابو جعفر طحاوی، حافظ ابن ابی العوام سعدی، حافظ ابو محمد حارثی، حافظ عبد الباقی، حافظ ابو بکر رازی حصص، حافظ ابو نصر کلابازی، حافظ ابو محمد سمرقندی، حافظ شمس الدین سروجی، حافظ قطب الدین جلی، حافظ علاؤ الدین مار دینی، حافظ جمال الدین دیلمی، حافظ علاؤ الدین مغلطائی، حافظ بدر الدین، حافظ قاسم بن فطلوبغا وغیرہم۔

### شوافع :-

حافظ دارقطنی، حافظ بیہقی، حافظ خطابی، حافظ عزالدین ابن سلام، حافظ ابن دقین السعیدی، حافظ عراقی، حافظ ذہبی، حافظ مزنی، حافظ ابن اثیر جزوی، سبکی، ہیتمی، ابن حجر عسقلانی وغیرہم۔

### مالکیہ :-

حافظ حسین بن اسماعیل، حافظ رحیلی، حافظ ابن عبد البر، حافظ عبد الولید البانی، حافظ قاضی ابوبکر العربی، حافظ عبد الحق، حافظ قاضی عینا، حافظ مازری، حافظ ابن شد، حافظ ابوالقاسم وغیرہ۔

### حنابلہ :-

حافظ عبد الغنی المقدسی، حافظ ابوالفرج بن الجوزی، حافظ ابن قدامہ، حافظ ابن جبہ وغیرہ صحابہ کرام اور محدثین عظام کی سنت پر عمل کرتے ہوئے حضرات اہل اللہ علیہم الرحمہ کے ملفوظات شریفہ ان کے خلفاء اور معتقدین و مریدین نے مرتب کئے اور اس طرح یہ وحانی فیض جاری و ساری رہا



## ملفوظاتِ اولیا

کسی نے حضرت مولانا علاؤ الدین نیلی چشتی سے دریافت کیا کہ آپ کے پاس ہر علم کی معتبر کتابیں ہیں پھر کیا وجہ ہے کہ آپ صرف حضرت محبوب الہی کے ملفوظات طیبات پڑھتے ہیں۔ آپ نے جواب دیا کہ یہ صحیح ہے کہ دنیا سلوک کی کتابوں سے بھری ہوئی ہے لیکن میرے لئے میرے مخدوم کے روح افزا ملفوظات، نجات کا ذریعہ ہیں۔

مولانا علاؤ الدین نیلی چشتی نے کیا عارفانہ بات بیان فرمائی کہ ”میرے لئے میرے مخدوم کے روح افزا ملفوظات نجات کا ذریعہ ہیں اور نجات کا ذریعہ کیوں نہ ہوں کہ بزرگانِ دین جب کوئی بات بیان فرماتے ہیں تو پہلے اس مبداءِ فیاض کی طرف متوجہ ہوتے ہیں پھر وہ علیم وخبیر جو کچھ ان سے کہلواتا ہے وہی ارشاد فرماتے ہیں۔ حضرت مجدد الف ثانی مکتوبات شریف میں ارشاد فرماتے ہیں:-

”اولیاء وہ لوگ ہیں جن کا ہم نشین بدبخت نہیں ہوتا جس نے ان کو دیکھا اس نے خدا کو دیکھا جس نے ان کو پایا اس نے خدا کو پایا جس نے ان کو پہچانا اس نے خدا کو پہچانا، ان کا کلام شفا ہے، ان کی نظر دوا ہے اور ان کی صحبت سراسر نور و ضیاء ہے۔“

حضرات اہل اللہ نے اللہ کے مقرب بندوں کی حیثیت سے جو مقام پایا ہے وہ صرف اور صرف حبِ مصطفیٰ صلی اللہ علیہ وسلم کی بدولت پایا ہے انہوں نے اللہ کی محبت اور معرفت جانِ جاناں، ایمانِ جہاں حضور نوز مجسم صلی اللہ علیہ وسلم کی کامل اتباع سے حاصل کی اور مخدوم جہاں بن کر اپنے خادمین کو حقیقتِ حق سے آشنا کیا۔ یہ انہی نفوسِ قدسیہ کا صدقہ ہے کہ ان کی نسبت شریفیہ نے طالبین کو فرش سے عرش تک پہنچا دیا۔

یہی وہ نفوسِ قدسیہ ہیں کہ جنہوں نے حضور صلی اللہ علیہ وسلم کی کامل اتباع کو اپنی زندگی کا حاصل بنایا اور حق سبحانہ تعالیٰ کے وعدہ کے مطابق مقرب بارگاہِ صمدیت ہو گئے اب حدیثِ قدسی کے مطابق ان کا کلام، ان کا کلام نہ رہا، اللہ سبحانہ تعالیٰ کا کلام ہو گیا، ان کی نگاہ ان کی نگاہ



نہ رہی، اللہ کی نگاہ ہو گئی۔ اُن کا ہاتھ اُن کا ہاتھ نہ رہا اللہ کا ہاتھ ہو گیا ہے  
ہاتھ ہے اللہ کا بندہ مومن کا ہاتھ  
غالب و کار آفرین کارکشاد کار ساز

حضرات اہل اللہ نے اپنے مبارک ملفوظات کو اللہ اور اس کے حبیب صلی اللہ علیہ وسلم  
کے ذکر سے سجایا ہے اور انہی ملفوظات کے ذریعے طالبین کے سینوں کو نور محمدی صلی اللہ علیہ وسلم  
سے روشن کیا ہے ان کو سید عالم صلی اللہ علیہ وسلم کا عاشق اور دیوانہ بنایا۔

دنیا ئے تصوف اور معرفت میں جن بزرگان دین کے ملفوظات صفحہ قرطاس پر محفوظ ہیں۔  
ان کی تفصیل ممتاز محقق حضرت شمس بریلوی صاحب نے حضرت شیخ شہاب الدین سہروردی قدس  
سرہ الغریز کی شہرہ آفاق تصنیف ”عوارف المعارف“ اور ”قوائد الفوائد“ کے مقدمات میں دی ہے ان  
مقدمات میں فاضل موصوف نے مطبوعہ اور غیر مطبوعہ ملفوظات کا تفصیلی جائزہ پیش کیا ہے جو درج  
ذیل ہے :-

۱۔ حضرت خواجہ عثمان ہرونی چشتی کے ملفوظات حضرت خواجہ معین الدین چشتی نے انیس لارواح  
کے نام سے ۵۸۲ھ میں مرتب فرمائے یہ مجموعہ فارسی میں ہے اس کا اردو ترجمہ شائع ہو گیا ہے۔  
۲۔ حضرت خواجہ عثمان ہرونی کے ملفوظات حضرت خواجہ معین الدین چشتی نے ”گنج الاسرار“  
کے نام سے ۶۱۱ھ میں مرتب فرمائے۔

۳۔ حضرت خواجہ معین الدین چشتی کے ملفوظات حضرت خواجہ قطب الدین بختیار کاکی نے  
دلیل العارفین کے نام سے ۶۱۴ھ میں مرتب فرمائے یہ مجموعہ فارسی میں ہے اس کا اردو ترجمہ شائع  
ہو چکا ہے۔

۴۔ حضرت خواجہ قطب الدین بختیار کاکی کے ملفوظات حضرت بابا فرید الدین مسعود گنج شکر  
نے فوائد السالکین کے نام سے مرتب فرمائے یہ مجموعہ فارسی میں ہے اس کا اردو ترجمہ شائع ہو چکا  
ہے۔

۵۔ حضرت بابا فرید الدین مسعود گنج شکر کے ملفوظات حضرت نظام الدین اولیاء محبوب  
الہی نے ”راحت القلوب“ کے نام سے ۶۵۵ھ میں مرتب فرمائے یہ مجموعہ فارسی میں ہے اس کا اردو



رجہ شائع ہو گیا ہے۔

۶۔ سلطان التارکین شیخ حمید الدین ناگوری کے ملفوظات شیخ فرید الدین ہمیرہ و خلیفہ حضرت شیخ حمید الدین ناگوری نے "سرور الصدور" کے نام سے ۶۹۶ھ میں مرتب فرمائے یہ مجموعہ فارسی میں ہے۔

۷۔ حضرت سلطان المشائخ نظام الدین اولیا کے ملفوظات شیخ امیر حسن سنجری نے "فوائد الفوائد" کے نام سے ۷۸۶ھ میں مرتب فرمائے یہ مجموعہ فارسی میں ہے اس کا اردو ترجمہ شائع ہو گیا ہے

۸۔ حضرت مولانا جلال الدین رومی کے ملفوظات شیخ بہاؤ الدین ابن مولانا جلال الدین رومی نے فیہ مافیہ کے نام سے ۸۱۶ھ میں مرتب فرمائے یہ مجموعہ فارسی میں ہے۔

۹۔ حضرت سلطان المشائخ نظام الدین اولیا کے ملفوظات حضرت امیر خسرو نے افضل الفوائد کے نام سے ۸۳۳ھ میں مرتب فرمائے یہ مجموعہ فارسی میں ہے۔

۱۰۔ حضرت شیخ نصیر الدین محمود چیراغ دہلوی کے ملفوظات شیخ حمید قلندر شاعر نے "خیر المجالس" کے نام سے مرتب فرمائے یہ کتاب اردو میں ہے۔

۱۱۔ حضرت شیخ شاہ شرف الدین احمد بکھی مینری کے ملفوظات مولانا زین الدین بدر عربی نے معدن المعانی کے نام سے ۸۵۱ھ میں مرتب فرمائے۔

۱۲۔ حضرت شیخ شاہ شرف الدین احمد بکھی مینری کے ملفوظات شیخ مولانا زین الدین بدر عربی نے راحت القلوب کے نام سے ۸۵۱ھ میں مرتب فرمائے۔

۱۳۔ حضرت مخدوم جہانیاں جہاں گشت کے ملفوظات شیخ ابو عبد اللہ علاؤ الدین نے جامع العلوم (الدر المنظوم) کے نام سے ۸۵۱ھ میں مرتب فرمائے۔

۱۴۔ حضرت سید محمد الحسینی المعروف بہ سید بندہ نواز گیسو دراز کے ملفوظات سید حسین المعروف بہ سید محمد اکبر حسینی نے انوار المجالس اور جوامع الکلم کے نام سے بالترتیب ۸۵۱ھ اور ۸۵۲ھ میں مرتب فرمائے۔

۱۵۔ حضرت سید جہانگیر اشرف سمنانی قدس سرہ العزیز کے ملفوظات لطائف اشرفی کے نام سے حاجی نظام عزیز سنی نے ۸۵۱ھ میں مرتب فرمائے اس کا اردو ترجمہ شائع ہو گیا ہے



اس کے علاوہ جن علماء اور مشائخ کے ملفوظات منظر عام پر آچکے ہیں ان کے اسماء گرامی درج ذیل ہیں۔

۱. حضرت شاہ فخر الدین علیہ الرحمہ

۲. حضرت شاہ محمد سلیمان تونسوی علیہ الرحمہ

۳. حضرت شاہ نور محمد مہاروی علیہ الرحمہ

۴. حضرت شاہ عبدالعزیز علیہ الرحمہ

۵. حضرت حافظ محمد جمال صاحب علیہ الرحمہ

۶. حضرت شیخ حیدر صاحب علیہ الرحمہ۔

۷. حضرت سید امام علی شاہ صاحب مکان شریفی علیہ الرحمہ

۸. حضرت امام احمد رضا صاحب فاضل بریلوی علیہ الرحمہ

بزرگانِ چشت میں حضرت خواجہ معین الدین چشتی سے لے کر حضرت بندہ نواز گیسو دراز

نے صحابہ کی اس سنت پر عمل فرمایا انھوں نے جو کچھ اپنے پیروں سے سنا اس کو ضبط تحریر فرمایا جس کا ذکر اوپر کی سطور میں تفصیل سے آچکا ہے۔ اس عاجز نے ان مبارک ملفوظات کا مطالعہ کیا۔ مطالعہ کے بعد یہ خیال ہوا کہ کاش حضرت مرشد کریم کی صحبت نصیب ہوتی

اور جو کچھ آپ اپنی زبان مبارک سے فرماتے اس کو ضبط تحریر میں لایا جاتا پھر خیال ہوا کہ مولائے

ماجان ما ایمان ما مرشد ما واقف اسرار حقیقت مستجمع کمالات صوری و معنوی عارف کامل

شیخ بکروب پیر روشن ضمیر قبلہ عالم مفتی اعظم شاہ محمد منظر اللہ قدس سرہ العزیز کے مبارک

مکتوبات میں سے ملفوظات مرتب کئے جائیں پھر خیال ہوا کہ جن نفوس قدسیہ نے اپنے اپنے مرشد

کے ملفوظات رقم فرمائے ہیں وہ ان کی صحبت میں بیٹھ کر رقم کئے ہیں جب کہ اس عاجز

کو حضرت مرشد کریم کی صحبت صرف چند دن حاصل رہی یہ عاجز ۱۹۶۴ء میں کراچی میں

بیعت ہوا تھا جب کہ حضرت مرشد کریم ۱۹۶۶ء میں دہلی میں وصال فرما گئے۔

اب یہ خواہش مستجاب الدعوات ہوتی ہے حضرت مرشد کریم کا فیض ابر بہاری کی طرح

برستا ہے کہ حضرت کا یہ ارشاد یاد آتا ہے :-



”جس طرح بزرگوں کی صحبت فیض سے خالی نہیں ہوتی اسی طرح ان کی تحریریں بھی  
(تائیر) سے خالی نہیں ہوتیں“

یہ ارشاد گرامی کیا یاد آیا گویا منزل مل گئی اگرچہ ظاہری صحبت نہیں ملی لیکن حضرت کے  
صویر کے ذریعے آپ کی صحبت کی قائم مقامی کا شرف ہر لمحہ اور ہر لحظہ حاصل رہا اور ہے کہ  
حضرت قبلہ عالم کا ارشاد ہے :- ”تصویرِ شیخ صحبت کا قائم مقام ہونا ہے“  
لہذا حضرت کے مبارک مکتوبات کو حضرت کی صحبت کا قائم مقام تصور کر کے  
انہی مکتوبات میں سے ملفوظات مرتب کرنے کا ارادہ کیا۔ اور حضرت قبلہ عالم کے  
فرزندِ لبند عالم اسلام کے عظیم محقق شیخ دوران سلسلہ عالیہ نقشبندیہ مجددیہ منظر بہ حضرت مولانا  
پروفیسر ڈاکٹر محمد مسعود احمد صاحب دامت برکاتہم العالیہ سے اجازت چاہی حضرت ممدوح نے  
اس ناکارہ کے حال پر کرم کرتے ہوئے ملفوظات مرتب کرنے کی اجازت مرحمت فرمائی اور یوں یہ  
ملفوظات اللہ سبحانہ و تعالیٰ کے بہترین فضل و کرم سے مرتب کر لئے گئے۔ اس مرحلے پر اس  
حقیقت کا اعتراف کرتا چلوں کہ ملفوظات منظری کا یہ مجموعہ جو اس وقت ہمارے سامنے ہے یہ سب کا  
سب عالم اسلام کے عظیم روحانی پیشوا طریقت پناہ حضرت مولانا پروفیسر ڈاکٹر محمد مسعود احمد  
صاحب دام برکاتہ، العالی کی کاوشوں کا مرہونِ منت ہے۔

حضرت سیدی مرشدی و مولائی نے ایک جلیل القدر عالم دین ففید المثل شیخ طریقت  
عظیم المرتبت عارف اور مفتی اعظم ہونے کے باوجود ہمیشہ اپنی ولایت کو چھپایا اور جو کام بھی کیا  
محض اللہ کے لئے کیا۔ یہی وجہ تھی کہ حضرت قبلہ عالم نے ان لاکھوں مکتوبات جن کی تعداد تقریباً  
۲ لاکھ ہوتی ہے کوئی ریکارڈ نہیں رکھا جو حضرت قبلہ نے اپنے خلفاء، سفراء، مریدین  
اور مخلصین کی ظاہری اور باطنی اصلاح کے لئے تحریر فرمائے تھے اس مشکل مرحلے پر مکاتیب  
گرامی کو مرتب کرنا کچھ آسان کام نہ تھا۔ حضرت قبلہ عالم کے فرزندِ لبند طریقت پناہ حضرت  
مولانا پروفیسر ڈاکٹر محمد مسعود احمد صاحب نے تائیدِ خداوندی سے اس کام کا بیڑہ اٹھایا  
اس مرحلے پر آپ کے والد ماجد اور شیخ طریقت حضرت قبلہ عالم مفتی اعظم کی دعا بارگاہِ یزدی  
میں مستجاب ہوئی آپ فرماتے ہیں ”مولیٰ تعالیٰ روح القدس سے تمہاری مدد فرمائے“



اس ضمن میں اخبار جنگ میں اشتہار دیا گیا لیکن یہ اشتہار صدابہ صحرا ثابت ہوا کیونکہ مجتبیٰ و مخلصین اس روحانی اور علمی سرمایہ کو اپنے سے بدنام نہیں کرنا چاہتے تھے لہذا حضرت ممدوح نے حضرت قبلہ عالم کے مریدین اور مخلصین سے مراسلت شروع فرمائی اور خود گھر گھر تشریف لے جا کر جہاں تک ہوسکا یہ علمی سرمایہ جمع فرمایا۔ ان قیمتی نادر علمی اور روحانی مکتوبات کی پہلی جلد مرتبہ منظر نامہ کے نام سے ۱۹۶۶ء میں منظر عام پر آئی یہ مکتوب گرامی ۱۹۴۶ء تا ۱۹۶۶ء کے مکتوبات میں سے مرتب کئے گئے ہیں۔

جس طرح ملفوظات شریفہ کو نسلاً بعد نسل مرتب کیا جاتا رہا اس طرح مکتوبات شریفہ کو بھی مرتب کیا جاتا رہا۔ ملفوظات و مکتوبات صحبت شیخ کے قائم مقام ہیں۔



## مکتوبات اصفیا

چونکہ یہ مبارک ملفوظات (ملفوظات منظرہ) حضرت قبلہ عالم مفتی اعظم علیہ الرحمہ کے مکتوبات میں سے مرتب کئے گئے ہیں اس لئے ضروری خیال کرتا ہوں کہ عہد رسالت پناہ صلی اللہ علیہ وسلم سے لیکر اب تک جو مکتوبات منظر عام پر آئے اس کا مختصر ذکر کیا جائے جو صرف حوالوں تک محدود ہے حضور صلی اللہ علیہ وسلم کے مبارک مکتوبات کی طہاعت اور اشاعت میں مولانا حفظ الرحمن سیوہاری مرحوم اور مولانا سید محبوب رضوی صاحب کی خدمات قابل تعریف ہیں۔ مولانا حفظ الرحمن سیوہاری نے ”بلاغ مبین“ کے نام سے اور مولانا سید محبوب رضوی صاحب نے ”مکتوبات نبوی“ صلی اللہ علیہ وسلم کے نام سے ان مبارک مکتوبات کی اشاعت فرمائی ہے جب کہ حضرت ابوبکر صدیق رضی اللہ عنہ کے سرکاری مکتوبات بھی منظر عام پر آئے ہیں جن کو دہلی یونیورسٹی کے ڈاکٹر خورشید احمد فاروق صاحب نے مرتب فرمایا ہے۔

اس کے علاوہ صوفیائے کرام کے بے شمار مطبوعہ اور غیر مطبوعہ مکتوبات منظر عام پر آئے جن میں سے چند کی تفصیل درج ذیل ہے :-

- ۱۔ مکتوبات حضرت جنید بغدادی قدس سرہ۔
- ۲۔ مکتوبات حضرت امام غزالی قدس سرہ۔
- ۳۔ مکتوبات حضرت خواجہ معین الدین چشتی قدس سرہ۔
- ۴۔ مکتوبات حضرت مجدد الف ثانی قدس سرہ۔
- ۵۔ مکتوبات معصومی (خواجہ محمد معصوم) قدس سرہ۔
- ۶۔ مکتوبات حضرت شاہ ولی اللہ قدس سرہ۔
- ۷۔ مکتوبات حضرت مرزا منظر جان جاناں قدس سرہ۔
- ۸۔ مکتوبات حضرت مخدوم شاہ شرف الدین یحییٰ مینری قدس سرہ۔
- ۹۔ مکتوبات حضرت شیخ عبدالحق محدث دہلوی قدس سرہ۔



۱۰۔ مکتوبات حضرت شیخ کلیم اللہ شاہ جہاں آبادی۔

۱۱۔ مکتوبات حضرت شاہ محمد مسعود محدث دہلوی قدس سرہ۔

۱۲۔ مکتوبات حضرت شاہ رکن الدین قدس سرہ۔

۱۳۔ ”مکاتب منطہری“ حضرت مفتی اعظم شاہ محمد مظہر اللہ قدس سرہ۔

حضرت قبلہ عالم مفتی اعظم جامع مسجد فتحپوری میں ہر جمعہ کو مختصر مگر جامع خطاب فرماتے تھے آپ نے تقریباً نصف صدی اپنے عارفانہ خطاب سے طالبین کے قلوب کو علم و حکمت کے دریا سے سیراب فرمایا اس کے علاوہ نستر برس نجی محفلوں میں ملفوظات شریف ارشاد فرمائے اگر ان مبارک ملفوظات کو جو جمعہ کی مجالس و نجی محفلوں میں ارشاد فرمائے گئے محفوظ کر لیا جاتا تو آپ کے مبارک ملفوظات کی کئی جلدیں منظر عام پر آجاتیں۔ اگرچہ یہ ملفوظات گرامی صفحہ قرطاس پر محفوظ نہ رہ سکے تاہم حضرت شیخ محی الدین ابن عربی قدس سرہ العزیز کی درج ذیل تحقیق کے مطابق فضائے بسیط پر ضرور محفوظ ہیں اور یقیناً اہل بواطن فوائد حاصل کر رہے ہوں گے۔

حضرت مخدوم سید صادق علی شاہ صاحب قدس سرہ کے پوتے حضرت مولانا سید محمد منظور شاہ صاحب علیہ الرحمہ کتاب ”ذکر مبارک“ کے دیباچہ میں حضرت محی الدین ابن عربی قدس سرہ کے حوالہ سے ارشاد فرماتے ہیں :-

آج ہماری نظروں سے وہ تمام اہل بصیرت حضرات مستتر اور محضی ہیں جنہوں نے محض ملکہ قدسیہ کی بدولت فطرت و خلافت الہیہ کے ان باریک رازہائے درون پردہ کی نقاب کشائی کی جو آج بھی صد ہا سال کی کوششہائے پیہم کے باوجود مادی ذرائع کے رہن منت معلوم ہوتے ہیں۔ عصر حاضر میں ریڈیو کی ایجاد نے اس حقیقت کے چہرے سے پردہ اٹھایا ہے کہ کلام لفظی فضا میں محفوظ رہتا ہے جسے ایک لہ کے ذریعے دور دراز مقامات تک انسانی سمیع تک پہنچایا جاسکتا ہے۔ چنانچہ اب جدید تحقیق یہ ہے کہ تمام کلام جو ابتدائے آفریش سے آج تک انسانوں نے کہے ہیں وہ سب فضا میں بعینہ محفوظ ہیں اور شاید یہ کوشش ہو رہی ہے کہ حضرت مسیح علیہ السلام اور دیگر مصباحین کی تقاریر کو آلات کے ذریعے اخذ کیا جاسکے۔ لیکن یہی بات جو یہاں ان مادی اسباب کے ذریعے آج معلوم ہوئی۔ اس حقیقت کے انکشاف کا

86572



سہرا آج سے آٹھ سو سال پیشتر کے ایک صوفی کے سر پر ہے حضرت شیخ اکبر فرماتے ہیں :-

اما الحروف اللفظية فانها تتشكل في الهواء ولهذا اتصل  
بالسمع على صورة ما نطق بها المتكلم فاذا تشكلت في الهواء  
قامت بها ارواحها وهذه الحروف لا يزال لهواء يمسك  
عليها شكلها. وهذا الحروف الهوائية للفظية لا يدركها  
الموت بعد وجودها بخلاف الحروف الرقمية تقبل  
التغير والزوال لانه في محل يقبل ذلك والاشكال  
اللفظية في محل لا يقبل ذلك ولهذا كان لها البقاء فالجو  
كله مملوء من كلام العالم يراه صاحب الكشف صورته

(فتوحات جلد اول صفحہ ۱۹۱)

قائمہ۔

اس عبارت کا ملخص یہ ہے کہ زبان سے نکلے ہوئے الفاظ کی صورت ہوا میں قائم  
ہو جاتی ہے اور ان کی روحیں کائنات فضائی میں ہمیشہ کے لئے باقی رہتی ہیں۔ بخلاف تحریری  
حروف کے کہ وہ امتداد زمانہ کے باعث صفحات ہستی سے محو ہو جاتے ہیں کلام لفظی اس قسم کی  
موت اور بربادی سے محفوظ جوں کاتوں باقی ہے اور صاحب کشف انہیں دیکھ سکتا ہے۔

جدت و ایجاد پر جان دینے والوں اپنے ہاں کے قدیم علوم و فنون اور روحانیت کا  
مضحکہ اڑانے والوں اور دانیانِ فرنگ سے مرعوب ہونے والوں کے لئے مقام حیرت ہے کہ آج یہ فخر  
بھی ہاتھ سے گیا اور جس تھیوری (نظریہ) کو وہ بیسویں صدی کا تازہ شاہکار سمجھ رہے تھے  
وہ آٹھویں صدی کے ایک کہنہ بیاض سے ہاتھ آگیا ہے

نورِ انانِ تشنہ لب خالی ایامِ شستہ زونار یک جاں و شن مانع

کم نگاہ و بے یقین و نا امید چشمِ شاں اندر جہاں چیزے ندید

اس قسم کی مقدس اور پاکیزہ انفاس ہستیاں امتِ مرحومہ کے اندر ہمیشہ سے ہمیشہ تک  
رہیں گی۔ جن کے وجود مادی اور روحانی دنیا کے لئے باعث صد فخر و مسابقت ہیں اور جن کی قیومت  
سے عالم کا قیام اور مجددیت سے دین کی تجدید ہوتی چلی جائے گی۔ اقا صلوات اللہ علیہ وسلم نے



نے امتیوں کو ایسے ایسے جلیل القدر مناصب عطا فرمائے کہ جنہیں دیکھ کر انبیائے مابقی شک کرنے لگے۔

قال النبی صلی اللہ علیہ وسلم المتحابون فی جلالی لہم  
منابر من نور لینیبتہم النبیون والشہداء  
وقال علیہ السلام ان من عباد اللہ لانا س ماہم  
بانبیاء والشہداء یغیظہم الانبیاء والشہداء  
یوم القیامۃ الخ

آخر میں ایک مرتبہ پھر یہ عاجز، طریقت پناہ حضرت مولانا پروفیسر ڈاکٹر محمد مسعود احمد صاحب دامت برکاتہم العالیہ کا شکر گزار اور ممنون ہے کہ جنہوں نے نہ صرف ان مبارک ملفوظات کو مرتب کرنے کی اجازت عطا فرمائی بلکہ اس کتاب کی تدوین کے سلسلہ میں ضروری اصلاح فرمائی اور مفید مشوروں سے نوازا۔ اس کے علاوہ جن محبین و مجاہدین نے کتاب کی تدوین، کتابت و طباعت اور اشاعت میں مدد فرمائی۔ راقم ان سب کا تہ دل سے ممنون ہے۔ مولا تعلقے اس حسن عمل کے صلے میں اپنی بیکراں نعمتوں سے نوازے اللہ سبحانہ و تعالیٰ حضرت قبلہ عالم مفتی اعظم شاہ محمد منظر اللہ قدس سرہ العزیز کے روحانی فیوض و برکات سے تشنگان معرفت کو سیراب فرمائے۔


آمین ثم آمین

احقر العباد، خاکپائے اولیاء

جاوید اقبال منظری

۲۹ شعبان المعظم ۱۴۱۰ھ  
مطابق ۲۷ مارچ ۱۹۹۰ء







# حیات منظرہ

## حضرت سید امام علی شاہ صاحب قدس سرہ

حضور سید عالم صلی اللہ علیہ وسلم ارشاد فرماتے ہیں :-

اللہ کے بندوں میں سے ایسے لوگ بھی ہیں جو نہ نبی ہیں اور نہ شہید۔ لیکن قیامت کے دن قرب الہی کی وجہ سے انبیاء اور شہداء ان پر رشک کریں گے۔ صحابہ نے عرض کی یا رسول اللہ ہمیں بتائیے وہ کون لوگ ہیں۔ ان کے اعمال کیا ہیں تاکہ ہم ان لوگوں سے محبت کریں۔ فرمایا وہ لوگ جو اللہ کے لئے آپس میں محبت کرتے ہیں نہ ان میں کوئی رشتہ ہے اور نہ مالی منفعت لوگ حزن و ملال میں مبتلا ہوں گے لیکن انہیں کوئی حزن و ملال نہ ہوگا پھر حضور نے یہ آیت پڑھی :-

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ

حضور سید عالم صلی اللہ علیہ وسلم پر نبوت کا سلسلہ ختم ہو گیا۔ لیکن فیضان نبوت ختم نہیں ہوا اور یہ فیضان حضرات اہل اللہ کے ذریعے جاری ہے۔ نبوت سے تکمیل دین ہے جب کہ ولایت سے تجدید دین ہے۔ حضرت مجدد الف ثانی قدس سرہ ارشاد فرماتے ہیں کہ نبوت سے ولایت ہے نہ کہ ولایت سے نبوت۔ نبوت ہر حال میں افضل ہے اور ولایت اس کا ظل ہے۔ جن حضرات اہل اللہ کی شان حضور صلی اللہ علیہ وسلم نے مندرجہ بالا آیت شریفہ کی تفسیر بیان فرمائی انہی نفوس قدسیہ میں ایک عظیم المرتبت بزرگ قطب عالم حضرت سید امام علی شاہ علیہ الرحمہ کی ذات گرامی ہے کہ جن کے اعلیٰ مدارج بیان کرتے ہوئے آپ کے برادر طریقت حضرت بڈھن شاہ صاحب کلا نوری ارشاد فرماتے ہیں :-

”اس وقت مشرق سے لیکر مغرب تک آپ صراطِ مستقیم کے ہادی و رہبر ہیں“۔  
حضرت سید امام علی شاہ صاحب صراطِ مستقیم کے ہادی و رہبر کیسے بنے اس کی تفصیل



ن کرتے ہوئے تذکرہ منظر مسعود میں حضرت مولانا پروفیسر ڈاکٹر محمد مسعود احمد صاحب بیان  
جاتے ہیں :-

حضرت سید امام علی شاہ صاحب اپنے شیخ طریقت حضرت شاہ حسین کی اس حد تک خدمت  
تھے کہ اپنے شیخ کے گھوڑے کا بول و بزار بھی زمین پر نہ پڑنے دینے اور اٹھا کر شہر سے  
ہر لے جاتے۔ حضرت امام علی شاہ صاحب خدمت شیخ میں مصروف رہے حتیٰ کہ ایک روز  
ریائے رحمت جوش میں آیا نوازنا کسی کو تھا لیکن وہی نواز گیا جس کے مقدر میں یہ سعادت روز  
دل سے ہی لکھی جا چکی تھی۔ لہذا ایک کسی خاص حال میں ایک خادم غلام محمد کو یاد فرمایا۔ وہ بے  
صیب غیر حاضر تھا۔ حضرت امام علی شاہ صاحب نے جواب دیا حضور غلام محمد حاضر نہیں ہے اور  
یہ غلام حاضر ہے آپ نے تین مرتبہ غلام محمد کو طلب فرمایا اور ادھر سے یہی جواب ملا حضور نے فرمایا  
مہی آ جاؤ۔ حضور نے حضرت کا ہاتھ اپنے ہاتھ میں لیا اور دیر تک توجہ فرماتے رہے ادھر  
حضرت پوچھ دی کہ عالم طاری تھا طلوع سحر تک توجہات عالیہ شامل حال رہیں اور فیض کے  
اس دریا سے ایک اور دریا پیدا ہو گیا جس نے اپنی طوفانی موجوں سے ایک دنیا سیراب  
فرمائی۔

حضرت مولانا ہدایت علی شاہ صاحب علیہ الرحمہ اپنی کتاب ”معیار السلوک“ میں حضرت  
شیر محمد شرفپوری صاحب کے حوالے سے ارشاد فرماتے ہیں۔ حضرت سید امام علی شاہ صاحب نے  
حضرت شیر محمد شرفپوری صاحب سے ارشاد فرمایا۔ ”خان صاحب یہ فقیر جو کچھ دین و دنیا کی دولت  
تقسیم کرتا ہے جانتے ہو یہ کہاں سے آتی ہے۔ یہ مدینہ منورہ سے روضہ مقدس سے آتی ہے  
اور یہ دولت پھر سو سال کے بعد اسی طرح جاری اور تقسیم ہوگی“ حضرت امام علی شاہ صاحب  
حضور صلی اللہ علیہ وسلم کے محبوب تھے یہی وجہ ہے کہ جب آپ پہلی مرتبہ بیمار ہوئے اور بچنے  
کی کوئی امید نہ رہی اور آپ نے پہلا روزہ رکھ لیا حضور سید عالم صلی اللہ علیہ وسلم نے  
آپ کو بشارت دی کہ

میرے بیٹے امام اہل مقام عظمہ کر تیری عمر بہت زیادہ ہے ابھی بہت سے طالب پستیوں  
سے نکل کر بلندیوں تک پہنچیں گے۔



حضرت امام علی شاہ صاحب کے دامن سے جو عظیم المرتبت بزرگ ہستیاں و ابسطہ ہوتیں ان میں آپ کے فرزند و لبند اور سجادہ نشین حضرت سید صادق علی شاہ صاحب - فقیہہ الہند حضرت شاہ محمد مسعود علیہ الرحمہ حضرت شیر محمد خان شرفپوری قدس سرہ اور حکیم احمد علی دھرم کو قابل ذکر ہیں۔ آپ کے سو خلفاء میں سے مندرجہ بالا حضرات قابل ذکر ہیں (حضرت صادق علی شاہ صاحب جس پر لطف کی نظر فرمادیتے اس کو ماسوی اللہ سے بے نیاز کر دیتے حضرت سید امام علی شاہ صاحب نے آپ کو اجازت و خلافت عطا کرتے ہوئے ارشاد فرمایا:۔

”جو لوگ تمہارے دامن سے وابستہ ہوں ہمیشہ مقبول و مسرور ہوں“

حضرت مفتی اعظم شاہ محمد منظر اللہ قدس سرہ (جن کا تفصیلی ذکر آگے کی سطور میں پیش کیا جائے گا) کی مقبولیت و مرجعیت اسی دعا کی اجابت کی کرامت تھی۔

## فقیہہ الہند حضرت شاہ محمد مسعود قدس سرہ الغریز

سلطان العارفین فقیہہ الہند اعلیٰ حضرت شاہ محمد مسعود قدس سرہ بائیس سال کی عمر میں تلاش معاش کے سلسلے میں دہلی سے پنجاب تشریف لے گئے ملتان میں کچھ عرصے بحیثیت تحصیل دار اپنے فرائض انجام دیئے مگر اس مبدا فیاض کو کچھ اور ہی منظور تھا۔ آپ کو محض تحصیلدار بتانا مقصود نہ تھا لیکن شریعت و طریقت کا بے تاج بادشاہ بنانا مقصود تھا یہی وجہ ہے کہ جب آپ نے حضرت امام علی شاہ صاحب کا شہرہ سنا جو اس وقت مکان شریف موضع رتھرچھر ضلع گورداس پور مشرقی پنجاب بھارت میں سرچشمہ ہدایت بنے ہوئے صراط مستقیم کے رہبر بنے ہوئے علم و عرفان کے دریا بہار ہے تھے کی خدمت اقدس میں حاضر ہوئے۔ حضرت امام علی شاہ نے آپ کو بیعت فرمایا اور سرزمین دہلی کو جو اس وقت تشنہ تھی اس کی سیرابی کے لئے دہلی جانے کی اجازت فرمائی سرزمین دہلی میں جامع مسجد فتحپوری میں آپ نے خانقاہ مسعودیہ کی بنیاد رکھی اور علمی و روحانی فیض جاری فرمایا۔ بے شمار بندگان خدا آپ کے دامن سے وابستہ ہوئے اور حسب استعداد فتوحات حاصل کیں۔ جامع مسجد فتحپوری میں آپ نے امامت و خطابت کے



وہ جہاں بحیثیت شیخ طریقت طالبین کو حق سے آشنا فرمایا وہاں نہ صرف درس حدیث کی داغ بیل لی بلکہ دارالافتاء قائم فرمایا اور فتویٰ نویسی میں مہارت تامہ حاصل کی۔ آپ فتاویٰ کا جواب نینے سے پہلے قرآن حکیم پھر حدیث پھر فقہا سے استناد فرماتے تھے آپ کے فتاویٰ مسعودی کے نام سے شائع ہو چکے ہیں جس کو آپ کے عظیم المرتبت پر پوتے عالم اسلام کے عظیم محقق اور سلسلہ الیہ نقشبندیہ مجددیہ منظریہ کے شیخ دوران طریقت پناہ حضرت مولانا پروفیسر ڈاکٹر محمد مسعود احمد صاحب نے مرتب فرمایا ہے۔۔۔۔۔ جس کو سرہند پبلی کیشنز کراچی نے شائع کیا۔۔۔۔۔ فتاویٰ مسعودی سے فقاہت میں آپ کے مقام اور مرتبہ کا اندازہ لگایا جاسکتا ہے۔۔۔۔۔

حضرت فقیہہ الہند علیہ الرحمہ جلیل لقا قدر عالم و فقیہہ تھے۔ ان فتاویٰ کے ذریعہ آپ نے تعلیم و تربیت بھی فرمائی ہے۔ ایسے فتوے جن میں آپ نے توحید کی تعلیم دی ہے بظاہر چونکا دینے والے معلوم ہوتے ہیں لیکن اگر ان فتاویٰ کو محی الدین عوث اعظم حضرت شیخ عبدالقادر جیلانی رضی اللہ عنہ کے مندرجہ ذیل اقوال کی روشنی میں دیکھا جائے تو معلوم ہوگا کہ حضرت فقیہہ الہند کا مقصود و مطلب وہی ہے جو حضرت عوث اعظم رضی اللہ عنہ کا مطلوب و مقصود تھا یعنی توجہ الی اللہ، آپ کے اقوال ملاحظہ فرمائیں :-

۱۔ جس نے مولیٰ سے صدق و تقویٰ کا معاملہ کر لیا وہ خدا کے سوا سب سے بیزار رہتا ہے۔

— عزیزو! — شکر سے احتراز کرو۔

۲۔ تمہیں چاہیے کہ نہ صرف خواہشات نفسانی سے اعراض کرو بلکہ اس میں توحید کو جگہ دو۔

جس کی لذت قلوب عارفین کو سراپا نور بنا دیتی ہے۔

۳۔ جب تم اللہ کا نام لے کر صرف اسی کے دروازے پر کھڑے ہو جاؤ گے تو تمام حجابات

اٹھ جائیں گے۔

۴۔ اس اسم اللہ کے ذریعے دعائیں اسی وقت قبول ہوتی ہیں کہ جب تمہارے قلب میں

اللہ کے سوا کسی غیر کا تصور نہ ہو۔

۵۔ جس کے اندر اللہ کا اشتیاق پیدا ہو جائے وہ اللہ سے انس کرنے لگتا ہے اور غیر اللہ

کو چھوڑ دیتا ہے۔ اس وقت خالصتاً اللہ کے لئے ہی ہو جاتا ہے۔ — اللہ کے



دروازے کو کھٹکھٹاؤ، اللہ کی پناہ حاصل کرو۔ اللہ

## حضرت قبلہ عالم مفتی اعظم شاہ محمد منظر اللہ قدس سرہ

### ولادت باسعادت

جیسا کہ عرض کیا گیا۔ کہ حضور صلی اللہ علیہ وسلم نے حضرت سید امام علی شاہ صاحب۔ ارشاد فرمایا تھا۔ میرے بیٹے امام اہل مقام عم نہ کرا بھی بہت سے طالب تیرے دامن سے وابستہ پستیوں سے نکل کر بلندیوں کی طرف جائیں گے۔

جیسا کہ عرض کیا گیا کہ حضرت سید امام علی شاہ صاحب نے فرمایا یہ فقیر علم و عرفان کی جو لٹارہا ہے جانتے ہو کہ یہ کہاں سے آئی ہے یہ دولت حضور صلی اللہ علیہ وسلم کے دربار سے آئی اور یہ دولت سو سال بعد پھر جاری ہوگی۔

جیسا کہ عرض کیا گیا کہ حضرت سید امام علی شاہ صاحب نے اپنے فرزند اکبر اور جانشین سید صادق علی شاہ صاحب کو اس خصوصی دعا سے سرفراز فرمایا تھا۔ جو تمہارے دامن سے وابستہ ہمیشہ مسرور و مقبول ہوں۔

اب حضور سید عالم صلی اللہ علیہ وسلم اور آپ کے محبوب ولی کامل حضرت سید امام علی شاہ صاحب کی دعائیں بارگاہ الہی میں مستجاب ہوتی ہیں۔ حضرت سید امام علی شاہ صاحب محبوب اور جلیل القدر خلیفہ فقیہ الہند اعلیٰ حضرت شاہ محمد مسعود کے فرزند لبند اور خلیفہ مولانا مفتی محمد سعید قدس سرہ کے فرزند لبند منظر صفات ربانی۔ آئینہ جمال مصطفوی محمد منظر کی صورت میں سنت نبوی صلی اللہ علیہ وسلم کا جامع پہنے ہوئے ۱۵ رجب المرجب ۱۳۰۳ھ ۲۱ اپریل ۱۸۸۶ء کو اپنے وجود مسعود سے اس عالم کو رونق بخشے ہیں۔

### تحصیل علم!

اس زمانے میں جب حضرت مفتی اعظم اپنے عم محترم حضرت مولانا عبد المجید علیہ الرحمہ



کفالت میں تھے حافظ حبیب اللہ مرحوم سے قرآن کیم حفظ فرمایا اور اسی کے ساتھ فن تجوید و قرأت میں کمال حاصل کیا۔ قرآن حکیم حفظ کرنے کے بعد عم محترم سے علوم عقلیہ و نقلیہ کی تحصیل کی جن کا سلسلہ حدیث ۳ واسطوں سے شاہ عبدالغزیز محدث دہلوی سے ملتا ہے۔ بعد ازاں علوم و فنون میں دسترس حاصل کرنے کے بعد ذاتی مطالع سے معقولات و منقولات میں تبحر حاصل کیا اور تھوڑے ہی عرصے میں آپ کا شمار جلیل القدر علما میں ہونے لگا اس کے علاوہ آپ کو جن اور علوم و فنون میں مہارت نامہ حاصل تھی ان علوم میں تفسیر۔ اصول تفسیر۔ فقہ۔ اصول فقہ۔ منطق۔ فلسفہ۔ ریاضی۔ ادب۔ علم توحید۔ علم الفرائض صرف و نحو اور خطاطی شامل ہیں۔

## علم و فضل

حضرت قبلہ عالم مفتی اعظم ایک عظیم المرتبت عالم اور فقید المثال عارف تھے بڑے بڑے علماء اور مشائخ آپ کے علم و فضل کے معترف تھے آپ کی خدمت اقدس میں عقیدت مندانہ تشریف لاتے آپ کے تبحر علمی کو ہر مکتب کے علما نے تسلیم کیا ہے۔ آپ کو فتویٰ نویسی میں یدِ طولیٰ حاصل تھی حضرت مفتی اعظم کے مرشدِ طریقت حضرت سید صادق علی شاہ کے پوتے حضرت مولانا منظور احمد صاحب علیہ الرحمہ نے ۱۹۶۱ء میں حضرت کی خدمت میں ساہیوال سے لاہور خط ارسال فرمایا اس کی تفصیل مذکورہ منظر مسعود میں ہے یہاں صرف وہ القاب نقل کئے جاتے ہیں جو حضرت مولانا منظور احمد صاحب نے حضرت قبلہ عالم کے لئے ارشاد فرمائے جس سے حضرت قبلہ کے تبحر علمی کا اندازہ ہوتا ہے۔

نور حدیقتہ الشریعة، نور حدیقتہ الطریقة، لانزالت شموس  
افاضة ساطعتہ وانہار افادتہ زاہرۃ، تحیة من عند اللہ مبارکۃ لہ  
حضرت قبلہ عالم مفتی اعظم وارث الانبیاء تھے۔ حضرت مجدد الف ثانی ارشاد فرماتے ہیں ۳  
”حضور صلی اللہ علیہ وسلم نے ارشاد فرمایا ہے کہ علما، انبیاء کے وارث ہیں وہ علوم جو  
انبیاء علیہم السلام کے ہیں۔ دو قسم کے ہیں۔ ایک علم احکام دوسرا علم اسرار اور عالم  
وارث وہ ہے جس کو دونوں قسم کے علم حاصل ہوں نہ کہ وہ شخص کہ جس کو ایک ہی قسم



کا علم حاصل ہوا اور دوسرا علم اس کو نہ ہو کہ یہ بات وراثت کے منافی ہے کیونکہ وارث کو مورث کے ہر ترکہ میں سے حصہ ملنا چاہیے اور ایسے ہی حضور صلی اللہ علیہ وسلم کا ارشاد ہے کہ میری امت کے علماء بنی اسرائیل کے نبیوں کی طرح ہیں ان علماء سے مراد وہ علماء وارث ہیں جو دونوں علوم سے حصہ رکھتے ہوں؛

حضرت مفتی اعظم عالم ربانی تھے آپ کو اللہ سبحانہ و تعالیٰ نے دونوں علوم میں سے حصہ عطا فرما کر انبیا کے وراثت علم میں سے حصہ عطا فرمایا حضرت قبلہ عالم کے علم و فضل کا اندازہ آپ کی تصانیف سے لگایا جاسکتا ہے جس کا ذکر آگے کی سطور میں آئے گا یہاں صرف آپ کا وہ ارشاد نقل کیا جاتا ہے جو آپ نے تصوف کی جامع تعریف کرتے ہوئے فرمایا اس سے پہلے کہ حضرت قبلہ عالم کے ارشادات نقل کئے جائیں مناسب معلوم ہوتا ہے کہ طریقت کے جن اماموں نے تصوف کی تعریف بیان کی ہے اس کو بھی نقل کیا جائے چنانچہ حضرت شمس بریلوی صاحب حضرت نظام الدین اولیا محبوب الہی قدس سرہ الغریز کی مشہور زمانہ کتاب فوائد الفواد کے مقدمہ میں تصوف کے اماموں کے حوالے سے تصوف کی تعریفیں اس طرح فرماتے ہیں

## ارشاداتِ اولیاء

۱۔ شیخ طریقت حضرت ذوالنون مصری (متوفی ۲۴۵ھ) سے جب دریافت کیا گیا کہ صوفیہ حضرات کون ہیں تو آپ نے فرمایا کہ صوفیاء وہ لوگ ہیں کہ انھوں نے خداوند تعالیٰ کو تمام چیزوں کو ترک کر کے اختیار کر لیا ہے اور اللہ تعالیٰ نے ان کو مخلوق میں چن لیا ہے (بحوالہ تذکرۃ الاولیاء شیخ عطار قدس سرہ)

۲۔ شیخ طریقت حضرت معروف کرخی قدس سرہ سے پوچھا گیا کہ تصوف کیا ہے؟ تو آپ نے فرمایا، حقائق کا اختیار کرنا، حقائق پر گفتگو کرنا اور مخلوق کے پاس جو کچھ ہے اس سے کنارہ کش ہونا تصوف ہے۔

۳۔ سید الطائفہ شیخ جنید بغدادی قدس سرہ نے تصوف کی تعریف اس طرح کی ہے :-  
”یہ راستہ طے کرنے کے لئے وہی راستہ موزوں اور مناسب ہے جو اپنے سیدھے ہاتھ میں



قرآن مجید رکھتا ہو اور بائیں ہاتھ میں سنت مصطفوی صلی اللہ علیہ وسلم اور ان دو چراغوں کی روشنی میں چلتا ہونا کہ شبہ کے غار میں نہ گریے اور بدعت کی تاریکی میں نہ بھٹک جائے، (تذکرۃ الاولیاء)

آپ نے مزید ارشاد فرمایا:-

”صوفی وہ ہے کہ اس کا دل حضرت ابراہیم علیہ السلام کے قلب کی طرح سلیم ہو۔ دنیا کی دوستی سے سلامت یافتہ ہو اور خداوند تعالیٰ کے فرمان کا بجالانے والا ہو اس میں حضرت اسماعیل جیسی تسلیم ہو اور اس کا غم حضرت داؤد علیہ السلام کے غم کے مانند ہو اس میں حضرت عیسیٰ جیسا فقر ہو اور اس کا جبر صبر الیوب کی طرح ہو اور حضرت موسیٰ علیہ السلام جیسا شوق رکھتا ہو اور مناجات و اخلاص کے وقت حضرت رسول اکرم صلی اللہ علیہ وسلم کی مانند اس میں خلاص ہو،“

شیخ ابوسعید خدری قدس سرہ فرماتے ہیں کہ:-

”تصوف یہ ہے کہ اپنے مالک سے صفا کا تعلق رکھتا ہو اور اس کے انوار سے پر ہونا اور اس کے ذکر سے لذت یاب ہونا،“

شیخ بہل بن عبداللہ تسری قدس سرہ فرماتے ہیں کہ:-

”کم کھانا اور خدا کی ذات سے سکون حاصل کرنا اور خلق خدا سے گریز کرنا تصوف ہے،“

شیخ الطریق حضرت ابوالحسن لوری قدس سرہ فرماتے ہیں:-

”تصوف آزادی، جو انردی اور ترک تکلف و سخاوت کا نام ہے،“

نیز یہ ارشاد فرمایا کہ:-

”جو کچھ نفس کا نصیب ہے اس کا ترک کرنا محض حق کے لئے تصوف ہے،“

”تصوف دنیا سے دشمنی اور مولا سے دوستی کا نام ہے،“

شیخ ابو محمد ردیم قدس سرہ کا ارشاد ہے:-

”تصوف تین خصائل پر مبنی ہے — فقر و تنگدستی کو اختیار کرنا، بذل و ایثار

میں کمال پیدا کرنا اور اغراض و اختیارات کو ترک کر دینا،“



شیخ سمعون محب قدس سرہ کا ارشاد ہے :-

”تصوّف یہ ہے کہ کوئی چیز تیری ملک نہیں ہو اور نہ تو کسی کی ملک ہو،“

شیخ ابو محمد رلعش قدس سرہ نے تصوّف کی تعریف اس طرح فرمائی ہے کہ :-

”تصوّف حسن خلق کا نام ہے“

شیخ ابوالحسن بوشنجی قدس سرہ فرماتے ہیں :-

”کہ تصوف کو تاہی اہل اور مداومت عمل کا نام ہے“

شیخ ابوبکر کتانی قدس سرہ فرماتے ہیں :-

”تصوّف نام ہے جس میں خلق زیادہ ہو اور اس کو تصوّف سے بہرہ وافر ملا ہو،“

”تصوّف صفوت اور مشاہدہ کا نام ہے“

حضرت مفتی اعظم ایک مکتوب شریف میں تصوّف کی تعریف بیان کرتے ہوئے ارشاد فرماتے ہیں :-

۱۔ تصوّف اصلاح خیال کا نام ہے جو کلمہ طیبہ کے پہلے جزو میں بیان فرمایا گیا ہے لَا إِلَهَ إِلَّا

اللَّهُ یعنی سوائے اللہ تعالیٰ کے کوئی معبود نہیں، معبود اسے کہتے ہیں جس کی طرف ہمیشہ نظر

رہے اور ہر امر میں اس کے احکام کو بجالائے۔ اور اس کے مخالف کی سختی کے ساتھ مخالفت

کرے۔ اصل مخالفت کرنے والا شیطان اور آدمی کا نفس ہے، شیطان جو قسم کھا کر آیا ہے

کہ میں ان کے دائیں بائیں، آگے پیچھے، ہر طرف سے ہر کاؤں گا۔ اور بہت کم تیرے شکر گزار

بندے ہوں گے چنانچہ فِيمَا أَعْوَيْتَنِي الْأَيْتَةُ فِيں اس کا بیان ہے، تو وہ کیسے اس

میں چوک سکتا ہے؟ چنانچہ اس نے بڑے بڑے عابدوں کو جو اس کے داؤں میں آگیا اس کو

تباہ کر کے چھوڑا، آدمی کے جسم میں خون کی طرح دوڑتا ہے اور نہایت درجہ برے و سو سے

ڈالتا ہے، مولیٰ تعالیٰ نے قرآن کریم میں متعدد جگہ اس کی عداوت سے ڈرایا ہے چنانچہ

فَرَمَا يَا أَيُّهَا الشَّيْطَانُ لَكُمْ عَدُوٌّ وَإِنِّي أَخَذْتُ عَدُوًّا

مولیٰ کو جس نے ہمیں مستی عطا فرما کر بے شمار عطیات سے سرفراز فرمایا۔ اس کے مقابلہ میں اس

کے مخالف کی عبادت کر رہے ہیں، پس اس سے بچنا ہمارا پہلا فرض ہے۔ یونہی نفس مارہ ہمارا

دشمن ہے، یہ جب جاہ و ریاست پر پیدا کیا گیا ہے، اس کا مقصود ہمہ تن سب پر برتری حاصل



کرنا ہے، اور چاہتا ہے کہ تمام مخلوق میری محتاج اور میری فرماں بردار ہے۔ میرے مقابل اپنے مولا کی فرماں برداری نہ کرے۔ حدیث میں آیا ہے عاد نفاک فانھا انتصبت بمعاداتی، یعنی اپنے نفس کو دشمن رکھ کر وہ میری دشمنی میں کھڑا ہے۔ تو قلب کی خواہشات پر ہمیشہ غور کرنا چاہئے کہ یہ مرضی مولیٰ کے موافق ہے یا نہیں، اگر موافق ہے تو تعمیل کرے ورنہ بچے اور لا حول پڑھے، اس امر میں بہت کچھ بیان کرنا تھا لیکن میں صرف اتنے ہی بیان کو کافی سمجھتا ہوں، صدر صاحب یا ناظم صاحب اس کی تفصیل بیان کر دیں گے اور عقل اس کی پیروی کرے گی۔

۲۔ المرء مع من احبہ یعنی آدمی اس کے ساتھ ہے جس سے محبت کرے، تو آدمی جس وقت تصوف میں قدم رکھتا ہے تو اس کی شان کائنات و باطن ہوتی ہے۔ کہ ظاہر میں مخلوق کے ساتھ ہوتا ہے، اور حقیقت میں اللہ تعالیٰ کے ساتھ۔ یا یوں کہئے ظاہر میں خلق کے ساتھ ہے اور حقیقت میں اس سے جدا۔ علم پڑھتا ہے تو اس کے لئے پھر عمل کرتا ہے تو اس کے لئے، پھر اس میں خلاص پیدا کرتا ہے کہ محض اس کی مرضی چاہنے کے عمل کرتا ہے کہ اس عمل پر نہ جنت کا خواہشمند ہوتا ہے، نہ دوزخ کے خوف سے اس کا یہ عمل ہوتا ہے۔ نہ دارین کی کسی اور نعمت کی تمنا رکھنا بجز اس کے وصال اور اس کی خوشنودی کے لئے کرتا ہے، اور دل کی محبت کا تعلق صرف اسی ذات وحدہ لا شریک سے ہوتا ہے۔ ماسوائے محبت کے تعلق ہوتا ہے تو ایسی محبت کے لگاؤ سے ہوتا ہے۔ بر خلاف عوام کی اشیاء سے محبت کے، کہ وہ بھی ایک ہی ذات سے ہوتا ہے اور وہ اس کا نفس ہے۔ سب چیزوں کی محبت۔ اس کے اپنے نفس کی محبت کی فرع اور شاخ ہے۔ نفس کی محبت دور ہو جائے تو مولیٰ تعالیٰ کی طرف سے انعام و ایلام دونوں مساوی ہو جائیں گے۔ چنانچہ اولیاء اللہ کے واقعات سے یہ ثابت ہے لیکن یہ مقربین کا حال ہے، ابرار خوف و طمع سے نیکیاں کرتے ہیں، بلکہ مقربین پر بھی ایک حال آتا ہے کہ وہ بھی خوف و طمع سے عبادت کرتے ہیں لیکن ان کا خوف اس کے غضب سے ہوتا ہے اور طمع اس کی رضامندی کی ہوتی ہے۔ اس کی



تفصیل بھی صدر وغیرہ کر دیں گے۔

۳۔ آخرت کی نعمتوں کا حصول درتقرب الہی کا مدار سید عالم صلی اللہ علیہ وسلم کی تابعداری پر ہے، پس آپ کو چاہیے کہ جہاں تک ہو سکے سنن نبوی کے علم اور اس پر عمل کی بھرپور کوشش کریں کہ قُلْ اِنْ كُنْتُمْ تُحِبُّوْنَ اللّٰهَ فَاَتَّبِعُوْنِيْ يُحْبِبْكُمُ اللّٰهُ وَعَدَّةُ الْاٰثِقِ ہے کہ وہ تعالیٰ تمہیں اپنا محبوب کر لے گا۔

## سلسلہ بیعت

بھلا یہ کیسے ممکن تھا کہ قطب عالم حضرت سید امام علی شاہ صاحب اپنے فرزند دلبند حضرت سید صادق علی شاہ صاحب کو اس خصوصی دعا سے سرفراز فرمائیں کہ جو تمہارے دامن سے وابستہ ہوں، ہمیشہ مقبول و مسرور ہوں ان کے دامن سے وابستہ ہونے والا ان کی خدمت اقدس میں مطلوب بن کر نہ جاتے طالب بن کر جائے۔ یہی وجہ ہے کہ حضرت سید صادق علی شاہ نے اپنے استاد محترم فقیہ ہند حضرت شاہ محمد مسعود کے شاگرد و خلیفہ اجل حضرت شاہ کن الدین علیہ الرحمہ کو وہی خط تحریر فرمایا دو نہیں معلوم اس سال فقیر کی عمر وفا کرے یا نہ کرے آپ دہلی سے مولوی مظہر اللہ

سلمہ کو اپنے ساتھ لیتے آئیں،

لہذا آپ اپنے جد امجد کے خلیفہ کے ہمراہ طالب بن کر نہیں بلکہ مطلوب بن کر مرید بن کر بلکہ مراد بن کر حضرت سید صادق علی شاہ صاحب کی حیرم ناز میں حاضر ہوئے حضرت سید صادق علی شاہ صاحب نے اپنے مقصود و مطلوب اور اپنی مراد کو اپنے دست مبارک پر بیعت فرمایا اور ایک ہی توجہ میں وہ کچھ عطا فرمادیا جو برسوں کی ریاضتوں اور مجاہدوں کے بعد حاصل ہوتا ہے۔ اس وقت حضرت مفتی اعظم کی عمر شریف صرف تیرہ سال تھی حضرت سید صادق علی شاہ صاحب نے بیعت طریقت سے سرفراز فرمانے کے بعد اپنی اس امانت کو مزید روحانی تربیت کے لئے حضرت شاہ رکن الدین کے حوالہ کر دیا کیونکہ آپ جانتے تھے کہ گوہر کی قیمت گوہر شناس ہی جانتا ہے۔

کہ ع گوہر سپردند بگوہر شناس

حضرت شاہ رکن الدین نے آپ کی روحانی تربیت فرمائی اور ہر چہ سلسلہ میں اجازت و خلافت عطا فرمائی اور یوں حضرت مفتی اعظم، اس سال کی عمر میں مسند مسعودیہ پر رونق افروز



ہوئے اور تھوڑے ہی عرصے میں آپ کا سلسلہ ارشاد دور دور تک پھیل گیا یہاں یہ لفظ قابل ذکر ہے کہ حضرت مفتی اعظم علوم ظاہری کی تکمیل سے پہلے علوم باطنی سے سرفراز کئے گئے۔

## مرشد سے محبت

حضرت مجدد الف ثانی قدس سرہ العزیز ارشاد فرماتے ہیں:

”دو چیزوں میں فرق نہیں آنا چاہیے ایک ہر معاملہ میں سنت کی متابعت اور دوسری محبت شیخ، لہ

حضرت قبلہ عالم مفتی اعظم کی سیرت طیبہ ایک طرف اتباع سنت نبوی صلی اللہ علیہ وسلم کی آئینہ دار کھتی تو دوسری طرف الفت مرشد سے عبارت کھتی۔ حضرت قبلہ عالم کو اپنے مرشد کریم کی ظاہری صحبت صرف چند لمحے حاصل رہی لیکن ان چند لمحوں میں ہی حضرت سید صادق علی شاہ صاحب نے آپ کو وہ کچھ عطا فرمادیا جو برسوں کی ریاضتوں اور مجاہدوں کے بعد حاصل ہوتا ہے۔ آپ نے حضرت قبلہ کو ایک ہی توجہ میں فنایت کے اعلیٰ مقام پر فائز فرمادیا تھا۔ اگرچہ حضرت قبلہ کے مرشد کریم حضرت کو بیعت فرمانے کے ایک سال بعد وصال فرما گئے تھے لیکن بطنی طور پر آپ کی توجہ اور آپ کا تصرف عالم برزخ میں بھی جاری رہا حضرت مجدد الف ثانی فرماتے ہیں۔

بعد مرنے کے ولی سے ولایت چھیننی نہیں جاتی بلکہ اس کے تصرفات میں اور اضافہ ہو جاتا ہے۔

حضرت قبلہ عالم کے مکتوبات اس بات کے شاہد ہیں کہ حضرت سید صادق علی شاہ صاحب نے عالم برزخ سے اپنے مرید صادق یعنی اپنی مراد حضرت قبلہ عالم پر تصرفات فرمائے اور شرف ملاقات بخشا دلیل کے طور پر حضرت قبلہ وہ ارشاد نقل کیا جاتا ہے جو آپ نے اپنے مرید حکیم محمد قاسم صاحب حشتی سے فرمایا تھا آپ نے فرمایا —

”اکثر حضرت سید صادق علی شاہ صاحب آتے ہیں وہ بھی تمہارے حالات بیان کر دیتے ہیں حکیم صاحب نے عرض کیا ان کا تو انتقال ہو گیا۔ حضرت قبلہ نے فرمایا کہ وہ عالم برزخ میں ہیں، لہ

مندرجہ بالا واقعہ سے یہ بات ثابت ہوئی کہ حضرت سید صادق علی شاہ صاحب کا بطنی تصرف



بعد وصال نہ صرف حضرت قبلہ پر تھا بلکہ آپ کے مریدین پر بھی تھا۔

## محبت الہی!

اللہ سبحانہ و تعالیٰ قرآن کریم میں ارشاد فرماتا ہے :-

”اللہ ان سے محبت رکھتا ہے اور وہ اللہ سے محبت رکھتے ہیں (پ ۱۲)“

حضرت شیخ نصیر الدین محمود چیراغ دہلوی قدس سرہ نے کیا خوب ارشاد فرمایا۔

در سینہ نصیر الدین جز عشق لمنی گنج

ایں طرف عجائب بین دریا بحساب اندر

حضرت قبلہ عالم مفتی اعظم کا سینہ مبارک گنجینہ عشق و محبت تھا وہ ہر وقت اپنے مولا کی یاد میں مستغرق رہتا تھا۔ آپ مقرب بارگاہ صمدیت تھے آپ نے اللہ سے اللہ کے لئے محبت کی اور اس آیت مبارکہ کے مطابق اللہ کے محبوب ہو گئے۔

(اللہ ان سے محبت رکھتا ہے اور وہ اللہ سے محبت رکھتے ہیں، پ ۱۲)

حضرت مفتی اعظم ایک مرید کے نام ایک مکتوب گرامی میں ارشاد فرماتے ہیں :-

”کیا اچھا ہو کہ اس کریم کی رضا پر نظر رکھتے ہوئے مجھ سے ملاقات کی تمنا بھی تمہارے

دل سے نکل جائے اور اس ایک ہی ذات کی ملاقات کا شوق پیدا ہو جائے“

حضرت مفتی اعظم نے تمام صاحبزادگان کی طرف سے عمرہ کرایا تھا اس سلسلہ میں حضرت کے

معلم عبید الرحمن نے سب کے نام دریافت کئے تو حضرت ذہن پر زور دینے کے باوجود کسی

صاحبزادے کا نام نہ بتا سکے۔ محویت اور استغراق کا یہ عالم تھا کہ حضرت مفتی اعظم کے پیش نظر

صرف اور صرف رب مصطفیٰ صلی اللہ علیہ وسلم تھا۔ حضرت کی یہ کیفیت حضرت بابا فرید الدین

گنج شکر قدس سرہ کی زبان مبارک سے جاری ہونے والی اس بیت سے مناسبت رکھتی ہے؛

ہر لخط کے در شوق جمال تو شوم غرق

جز روئے تو در پیش نظر جلوہ کرنے نیست



## عشق مصطفیٰ صلی اللہ علیہ وسلم

اللہ سبحانہ و تعالیٰ فرماتا ہے: ” اے محبوب واضح فرمادیں کہ اگر یہ اللہ سے محبت کا دعویٰ کرتے ہیں تو پھر آپ کی اتباع کریں اللہ انہیں اپنا محبوب بنالے گا۔ (پ ۱۲۶)“  
حضرت مفتی اعظم علیہ الرحمہ آئینہ جمال مصطفیٰ صلی اللہ علیہ وسلم تھے آپ کی سیرت طیبہ کا کوئی گوشہ ایسا نہ تھا جو اتباع سنت نبوی صلی اللہ علیہ وسلم سے خالی ہو حضور سید عالم صلی اللہ علیہ وسلم کے محبوبوں میں حسین و جمیل وہی ہے کہ جس کی رگ رگ عشق مصطفیٰ صلی اللہ علیہ وسلم سے سرسبز ہو یہی وجہ ہے کہ حضرت مفتی اعظم اپنے آقا و مولا کے دربار میں حاضر ہوتے ہیں تو آپ کو ساری دنیا کے دربار پیش نظر آتے ہیں۔ آپ شاہ سعود کے دعوت نامہ کو رد کرتے ہوئے فرماتے ہیں :-

” جو شہنشاہ کو بین کے دربار میں آیا ہے اسے کسی اور دربار میں جانے کی

ضرورت نہیں ہے“

صحابہ کرام نے حضور سید عالم صلی اللہ علیہ وسلم کا صرف ظاہری سراپا دیکھا ہے حضور صلی اللہ علیہ وسلم کی حقیقت کیا ہے اس کا علم صرف اور صرف اللہ کو ہے جس نے اپنے نور سے اپنے محبوب کے نور کو تخلیق فرمایا اور آئینہ جمال احدیت بنایا اور یہ فرما کر اپنے محبوب کا بطنی سراپا بیان فرمایا کہ :-

قَدْ جَاءَكُمْ مِنَ اللَّهِ نُورٌ (مکہائے پاس آیا اللہ کی طرف سے ایک نور)

حضور سید عالم صلی اللہ علیہ وسلم نے اپنے ظاہری اور بطنی حسن و جمال اور کمالات میں سے اپنے محبوبوں کو حسب استعداد عطا فرمایا ہے۔ حضرت مفتی اعظم کا ظاہری و بطنی حسن و جمال اور علم و فضل اسی عطا کا حصہ ہے۔

عید میلاد النبی

حضرت مفتی اعظم جن کی سیرت طیبہ پر عشق مصطفیٰ صلی اللہ علیہ وسلم محیط تھا جب جمعہ المبارک



آنا نماز جمعہ کے بعد مجلس ہوتی تلاوتِ قرآن مجید کے بعد لغت خوانی ہوتی — آپ پر ایک عجیب کیف و سرور کا عالم طاری ہو جاتا اسی طرح جب باعثِ فخر کائنات حضور صلی اللہ علیہ وسلم کی آمد آمد کا مہینہ آتا اور محفل عید میلاد النبی صلی اللہ علیہ وسلم منعقد ہوتی تو حضرت کا کیف و سرور قابل دید ہوتا — طریقت پناہ حضرت مولانا پروفیسر ڈاکٹر محمد مسعود احمد صاحب تذکرہ منظر مسعود میں محفل عید میلاد النبی صلی اللہ علیہ وسلم کی کیفیت بیان کرتے ہوئے ارشاد فرماتے ہیں —

**مجلس عید میلاد النبی** جمعہ المبارک کی محافل کے علاوہ ماہ ربیع الاول میں جشنِ ولادت نبوی صلی اللہ علیہ وسلم بڑے تزک و احتشام سے منایا جاتا تھا۔ اور کیوں نہ منایا جاتا کہ رب تبارک و تعالیٰ نے بعثت نبوی صلی اللہ علیہ وسلم پر اظہارِ مسرت و شادمانی کا حکم فرمایا ہے :-

قُلْ بِفَضْلِ اللَّهِ وَبِرَحْمَتِهِ فَبِذَلِكَ فَلْيَفْرَحُوا خَيْرٌ مِّمَّا يَجْمَعُونَ (پارہ ۱۱ یونس)

مؤمنین سے فرمادیں کہ آپ کی تشریف آوری اللہ کے فضل و کرم اور رحمتِ خاصہ سے ہے پس اس فضل و کرم پر خوش و خرم ہوں، یہ نعت ان نعمتوں سے کہیں بہتر ہے جس کو وہ جمع کرتے ہیں؛

میلاد النبی صلی اللہ علیہ وسلم کی یہ مجلس حضرت قبلہ قدس سرہ کے اس عشق و محبت کی جھلک تھی جو آپ کو آں حضرت صلی اللہ علیہ وسلم سے تھا۔ مسجد جامع فتحپوری میں نمازِ عشرہ کے بعد جلسہ کا آغاز ہوتا، ہندوستان کے چنیدہ اور سنجیدہ علماء کرام شرکت فرماتے۔ مقررین کو خاص ہدایت تھی کہ آں حضرت صلی اللہ علیہ وسلم کے محامد و محاسن کے علاوہ کوئی بات بیان نہ کریں نہ کوئی بے راہ روی اختیار کریں، حقیقت یہ ہے کہ ایسی سنجیدہ اور متین محفل شاید ہندوستان کے کسی گوشہ میں منعقد نہ ہوتی ہوگی، یہاں حضور اکرم صلی اللہ علیہ وسلم کے سچے چاہنے والے شریک ہوتے پھر دلِ آزادی کے کیا معنی؟

— نچیر محبت کا قصہ نہیں طولانی  
لطفِ خلش پیرکاں آسود گئی فراق



جب تقاریر کا آغاز ہوتا تو پوری مجلس پر سکوت طاری ہوتا۔ ساری رات یہ سلسلہ جاری رہتا، نماز فجر کی اذان سے قبل حاضرین مجلس جو تقریباً بیس پچیس ہزار کے قریب ہوتے تھے صلوٰۃ و سلام کے لئے کھڑے ہو جاتے اور چار نعت خواں ساتھ مل کر سلام پڑھتے، کیا سہانا وقت ہوتا، ولادت نبوی صلی اللہ علیہ وسلم کی ان فضاؤں کی جھلک نظر آنے لگتی جو کبھی مکہ مکرمہ کے خوش قسمت مکینوں نے دیکھی ہوں گی۔ ایسا معلوم ہوتا تھا کہ نعت خواہوں کی آواز پر قدسیان عرش بھی جھوم رہے ہیں اور یہ وہ وقت ہے جب محبوب حقیقی بھی اپنے محبوب فرشتوں اور محبوب بندوں کو ہمنوائی کا شرف عطا فرما رہا ہے۔ اِنَّ اللّٰهَ و مَلٰئِكَتَهُ يُصَلُّوْنَ عَلَی النَّبِیِّ یٰ اَیُّهَا الَّذِیْنَ اٰمَنُوْا صَلُّوْا عَلَیْهِ و سَلِّمُوْا تَسْلِیْمًا اِیْسے اس حیاتِ آفرین فضا کی سیر کریں؛

صلوٰۃ و سلام کے بعد دعا ہوتی پھر فوراً ہی بعد نماز فجر کی اذان ہو جاتی، حاضرین مجلس نماز کی تیاری میں مصروف ہو جاتے، جب نماز ہوتی تو معلوم ہوتا کہ آج یوم عید ہے، درحقیقت یوم عید تو یہی ہے کہ اس کے طفیل ہزار عیدیں نصیب ہوئی ہیں، اس کو فراموش کر دینا بڑی محرومی اور احسان فراموشی ہے۔ نماز کے فوراً ہی بعد صفوں کے درمیان شیرینی تقسیم کر دی جاتی۔ تقریباً دس من شیرینی تیار کی جاتی تھی اس طرح بغیر کسی شور و غوغا کے آسانی کے ساتھ ہزاروں حاضرین مجلس میں مٹھائی تقسیم ہو جاتی اس کے بعد مجلس ختم ہو جاتی۔ صبح نو بجے سے عزیمت و امراء سب کو ایک ہی دسترخوان پر کھانا کھلایا جاتا، تقریباً ۴۰ من کھانا تیار ہوتا، کھانے کا سلسلہ صبح ۱۰ بجے سے شام تین بجے تک تقریباً چھ گھنٹے جاری رہتا، ہزاروں انسان اس خوانِ یغما سے مستفیض ہوتے۔ نماز ظہر کے بعد قرآن خوانی کا سلسلہ ہوتا، اس کے بعد کسی عالم کی تقریر ہوتی اور دعا پر یہ مختصر مجلس بھی ختم ہو جاتی۔

## عبادات و ریاضات

اس سے پہلے کہ حضرت مفتی اعظم کی عبادات کا ذکر کرنے کی سعادت حاصل کروں مناسب معلوم ہوتا ہے کہ طریقت پناہ حضرت مولانا پروفیسر ڈاکٹر محمد مسعود احمد صاحب کے کلمات طیبات



کو نقل کیا جائے جس سے یہ بات معلوم ہوتی ہے کہ حضرت مرشد کریم ابتدا ہی سے شان محبوبیت رکھتے ہیں۔

”عادت الہی ہے کہ جب وہ اپنا محبوب بناتے ہیں تو بے آسرا کر دیتے ہیں شان محبوبیت اسی وقت نمایاں ہوتی ہے جب تمام آسرے ٹوٹ جاتے تھے اور وہ دست گیری فرماتا ہے“

حضرت مفتی اعظم بچپن ہی سے پابندی وقت کے ساتھ نماز کا اہتمام فرماتے تھے اور کیوں نہ فرمائیں کہ حضور صلی اللہ علیہ وسلم کے محبوب ہیں جب کہ نماز حضور کو محبوب ہے۔ آپ نماز کا اہتمام قرآنی آداب کے ساتھ فرماتے صاف ستھرا لباس زیب تن فرماتے جب کہ جمعہ اور عیدین کے موقع پر خوشبو کا استعمال بھی فرماتے ہر نماز کے لئے تازہ وضو فرماتے اور خاص اہتمام سے نماز کے لئے تشریف لے جاتے۔

نماز میں حضوری قلب اور محویت کا یہ عالم تھا کہ ایک عالم دین کے مطابق حضرت مفتی اعظم نے تیس پینتیس سال کے عرصے میں نماز کی امامت کرتے ہوئے کبھی سجدہ سہو نہیں فرمایا اس سے پہلے کہ آپ کی نماز تہجد کا ذکر کیا جائے ضروری خیال کرتا ہوں کہ آپ کے دادا پیر حضرت سید امام علی شاہ صاحب کا وہ ارشاد پیش کروں جو آپ نے نماز تہجد کی ضمن میں فرمایا ہے۔

تہجد کی نماز سعادتِ ابدی اور افاداتِ سرمدی کی کنجی ہے جو نماز تہجد پڑھتا ہے وہ دونوں جہاں کی سعادت اور کونین کی صلاح حاصل کرتا ہے یہ نماز صدیقیوں کے آنکھ کا نور اور عاشقوں کے دل کا سرور ہے۔

حضرت مفتی اعظم جن کے ہاتھوں میں افاداتِ سرمدی کی کنجی تھی جو صدیقیوں کی آنکھ کا نور اور عاشقوں کے دل کا سرور تھے ۱۲ برس کی عمر سے دصال تک تقریباً ۷۰ برس نماز تہجد قضا نہیں فرمائی۔

ماہ رمضان المبارک میں باوجود بے انتہا ضعف و نقاہت پورے روزے رکھنے کا اہتمام فرماتے۔ عمر شریف کے آخری حصہ میں جب کہ سن شریف اسی سے متجاوز تھا سجدہ کمزور



اور لاغر ہو گئے تھے چلنا پھرنا مشکل تھا کبھی روزہ ترک نہیں فرمایا۔ رمضان المبارک آتا عجیب و غریب روحانی قوت مشاہدہ میں آتی آپ نہ صرف مکان شریف سے خود چل کر مسجد تشریف لاتے بلکہ بیس رکعت بروج کھڑے ہو کر ادا فرماتے اور یہ سلسلہ پورے رمضان جاری رہتا۔

## اتباع شریعت

حضرت مفتی اعظم نے اپنے مریدین کی تربیت کرتے ہوئے اتباع شریعت کا خاص خیال فرمایا آپ نے اپنے مریدوں کی تربیت چلوں کے ذریعے نہیں مجاہدوں کے ذریعہ نہیں و طائف کے ذریعے نہیں بلکہ توجہ الی اللہ سے فرمائی ہے لہذا اتباع شریعت کی روشنی میں آپ نے جو ارشادات فرمائے ہیں وہ حسب ذیل ہیں:

- ۱۔ ”نماز میں سستی نہ کیا کرو انشاء اللہ سب کام درست ہو جائیں گے“ ۱۸
- ۲۔ ”فرائض خداوندی کی ادائیگی میں کبھی غفلت نہ کرنا اور جہاں تک ہو سکے والدین کی خوشنودی حاصل کرنے کی کوشش کرنا“ ۱۹

## طمینان قلب

حضرات انبیاء علیہ السلام میں حضرت ابراہیم خلیل اللہ حضرت موسیٰ کلیم اللہ اور حضرت عزیر نے اپنے اطمینان قلب کے لئے اللہ سبحانہ و تعالیٰ سے سوالات کئے اللہ سبحانہ تعالیٰ نے اپنے ان محبوبوں کو مشاہدات سے سرفراز فرمایا لہذا جب یہ تینوں جلیل القدر پیغمبر مشاہدہ فرما چکے تو ان کو اطمینان قلب حاصل ہو گیا۔

اس کے برعکس — جانِ جاناں ایمانِ جہاں حضور سید عالم صلی اللہ علیہ وسلم کو اس قدر اطمینان قلب حاصل تھا کہ وہ کبھی بھی کسی بھی لمحے اطمینان قلب کے طالب نہ ہوئے اور نہ ہی اللہ سبحانہ تعالیٰ نے آپ کو اس کا محتاج بنایا حضرت رسول کریم صلی اللہ علیہ وسلم شب معراج میں بلا کیف دیدار الہی سے مشرف ہوئے قرآن حکیم اس بات کا شاہد ہے کہ حق سبحانہ تعالیٰ نے حضور صلی اللہ علیہ وسلم کو خود طلب فرمایا یعنی حضور صلی اللہ علیہ وسلم طالب



بن کر نہیں بلکہ مطلوب بن کر تشریف لے گئے وہاں اپنے مولا کی بڑی بڑی نشانیاں دیکھیں حتیٰ کہ  
مَا ذَا عَ الْبَصَرُ مَا طَغَىٰ كِي كَيْفِيَّتِ سَعِ مَشْرِفِ هَوَىٰ .

موسیٰ زہوش رفت بیک جلوۂ صفات  
تو عین ذات فی نگری در تبتسمی !

حضور سید عالم صلی اللہ علیہ وسلم کو کامل علم عطا کیا گیا آپ کو رحمت اللعالمین بنا کر  
بھیجا گیا اللہ سبحانہ تعالیٰ نے کل اٹھارہ ہزار عالم بنائے کیونکہ حضور صلی اللہ علیہ وسلم  
رحمت اللعالمین ہیں اس لئے کائنات کا کوئی ذرہ ایسا نہیں کہ جس پر آپ کا تصرف نہ ہو  
یا کوئی شے آپ کے مشاہدہ سے باہر ہو۔ ایک طرف اللہ سبحانہ تعالیٰ نے حضور سید  
عالم صلی اللہ علیہ وسلم کو اطمینان کلی عطا فرمایا تو دوسری طرف حضور سید عالم صلی اللہ علیہ وآلہ  
وسلم نے اپنی امت کی توجہ معیت حق کی طرف مبذول کرائی ہے اور ترسان حکیم کے حوالے  
سے یہ بات واضح فرمادی کہ اگر تم اطمینان قلبی کے طلبکار ہو تو کسی بھی لمحہ اپنے مولیٰ کی یاد  
سے غافل نہ ہو کہ اللہ کا ذکر ہی اطمینان قلبی کا باعث ہے۔

جیسا کہ عرض کیا گیا کہ اللہ سبحانہ تعالیٰ نے اپنے حبیب لبیب صلی اللہ علیہ وسلم  
کو اطمینان کلی کی دولت سے مالا مال فرمایا تھا اور آپ کبھی بھی کسی بھی لمحہ بے اطمینانی کا شکار  
نہیں ہوئے سرور عالم صلی اللہ علیہ وسلم کے صدقے اور وسیلے سے اطمینان قلب کی یہ دولت  
سینہ بہ سینہ حضرات اہل اللہ کو حاصل ہوئی یہی وجہ ہے کہ حضرت مفتی اعظم قدس سرہ کی سیرت  
طیبہ کا ابتدا سے انتہا تک جائزہ لیا جائے تو اطمینان قلب کی یہ دولت جو آپ کو سرکار  
ابد قرار صلی اللہ علیہ وسلم سے حاصل ہوئی تھی آپ کی سیرت طیبہ میں موجزن ہوتی نظر آئے گی۔

## مَعْرِفَتِ وَ سَلُوكِ

حضرت مفتی اعظم اپنے مریدین کو معرفت و سلوک کی تعلیم دیتے ہوئے ارشاد فرماتے ہیں  
”۱۔ بڑی چیز توجہ الی اللہ ہے ریاضت و عبادت اس کے لئے معین ہیں لہذا اس میں  
کوشش کریں کہ وہ تعالیٰ شانہ ہمیشہ آپ کی نظر کے سامنے رہے اس کے ساتھ اسکی



عنایات بے پایاں پر بھی نظر کرتے رہیں کہ یہ شے ازیاد محبت میں عانت کرے اپنے اوقات کو نظام میں لائیں تاکہ ہر عمل اپنے وقت پر ظہور میں آتا ہے، ۱۷  
 ۲۔ مرشد کی جانب توجہ رکھنے کو رابطہ کہتے ہیں اس کی ورزش راہ حق کے طے کرانے میں نہایت فائدہ مند ثابت ہوتی ہے پختہ کار اپنے تمام احوال میں صاحب رابطہ کو اپنا وسیلہ جلتے رہتے ہیں اور یہ صحبت کے قائم مقام اپنا اثر دکھلاتی ہے، ۱۸

## تسلیم و رضا

حضرت مفتی اعظم تسلیم و رضا کی تعلیم دیتے ہوئے ارشاد فرماتے ہیں :-  
 ۱۔ عزیز اس کی رضا بڑی دولت ہے یہ اس ہی کو نصیب ہوتی ہے جس کو وہ اپنا کر لیتے ہیں، ۱۹

۲۔ عزیز حوادث کو اگر اپنے محبوب حقیقی جل علا کی جانب سے ملاحظہ کرو تو ہرگز تمہیں کسی حادثہ پر افسوس نہ ہو کیا تم یہ چاہتے ہو وہ تعالیٰ تمہاری تابعداری کرے اور اپنی مرضی کے خلاف تمہاری مرضی کے موافق کام کرے، ۲۰

## صبر و تحمل

حضرت مفتی اعظم اپنے ایک مرید کو صبر و تحمل کی تعلیم دیتے ہوئے ارشاد فرماتے ہیں :-  
 کل حیدرآباد سے تار آیا مولوی منظور احمد مرحوم انتقال فرما گئے اِنَّا لِلّٰہِ وَاِنَّا اِلَیْہِ رٰجِعُوْنَ  
 یہ فرزند میری اولاد میں نہایت جلیل القدر عالم تھا ان کے اساتذہ کا بیان ہے کہ ہم نے طے کر لیا تھا کہ اگر اس کی عمر نے وفا کی تو شاہ عبدالعزیز رحمۃ اللہ علیہ کے درجے کو پہنچے گا۔ پس ایسے لائق و نرزند کی مفارقت سے تم سمجھ سکتے ہو کہ فقیر اپنے رب کریم کی رضا پر راضی ہے تم کو بھی صبر کرنا چاہیے۔ ہاں اس کو دعائے خیر اور ایصالِ ثواب سے فراموش نہ کریں، ۲۱



## فکرِ عقبیٰ

حضرت قبلہ عالم پیکرِ تقویٰ تھے آپ اپنے مریدین کے نام مکاتیب گرامی میں فکرِ عقبیٰ کی تعلیم دیتے ہوئے فرماتے ہیں:

۱۔ حسن عاقبت کے لئے مولیٰ تعالیٰ سے دعا کریں اور ذکرِ الہی اپنے اوقات میں مشغول رکھیں کوئی سالس اس سے غافل نہ ہوئے ۲۵

۲۔ تجارت کے ایام ہمیشہ یکساں نہیں رہتے کبھی چلتی ہے کبھی مندہ ہاں آخرت کی ہمیشہ چلتی ہے۔ انسان کی اس طرف توجہ ہونا لازمی ہے یہی تجارت دنیوی تجارت میں بھی ترقی کا باعث ہوتی ہے۔ بس اس کی کوشش کریں ۲۶

## دینِ دنیا کی بھلائی

حضرت مفتی اعظم اپنے مریدین کو دین و دنیا کی بھلائی کی تعلیم دیتے ہوئے ارشاد فرماتے ہیں:

۱۔ جو لوگ دنیاوی فرائض سے گہیراں رہتے ہیں حقیقت میں وہ روحِ تصوف سے واقف نہیں اصل کمال یہ ہے کہ دنیوی ذمہ داریوں سے عہدہ برآہوتے ہوئے اپنے مولیٰ کو کسی لمحہ فراموش نہ کیا جائے اس کی یاد تمام کاموں اور تمام یادوں پر محیط ہوئے ۳۷

۲۔ دنیا کے جھکڑوں سے بے نیاز تو صرف ملائکہ ہیں جو فرماں بردار انسان سے کم مرتبہ رکھتے ہیں انسان کا مرتبہ اس ہی لئے زیادہ ہے کہ یہ دنیا کے بکھڑوں میں پھنس کر عبادتِ الہی میں مصروف ہوتا ہے پس اس سے بے نیاز ہونے کا انتظار تو عبرت ہے اس سے بے نیاز جب آپ ہوں گے تو آپ پر سے عبادت کا بار اٹھ جائے گا پس دنیاوی بکھڑوں میں پھنسنے کے باوجود عبادت میں کوشش کریں ۳۸



## عاجزی و انکساری!

حضور صلی اللہ علیہ وسلم کی سیرت طیبہ میں عاجزی و انکساری موجزن تھی اللہ سبحانہ تعالیٰ نے جتنی رفعتیں سرکارِ دو عالم صلی اللہ علیہ وسلم کو عطا فرمائیں ہیں اتنی نہ کسی نبی کو عطا کی گئیں اور نہ ہی کسی نبی مرسل کو عطا کی گئیں۔ یہی وجہ ہے کہ جب آپ کے نعلین مبارک پھٹ جاتے تو آپ خود ہی مرمت فرمایتے۔ جب تشریف فرما ہوتے تو عزور و سختی کے ساتھ نہیں بلکہ انکساری کے ساتھ تشریف فرما ہوتے۔ آپ کی تواضع و انکساری کا یہ عالم تھا کہ اپنے کپڑے خود صاف کر لیا کرتے تھے۔ آپ بکری کا دودھ خود دھو لیا کرتے تھے۔ چھوٹا بڑا جو بھی ملتا سلام میں پہل فرماتے۔

حضرت قبلہ عالم ایک جلیل القدر عالم اور عارف تھے۔ اتباع سنت نبوی صلی اللہ علیہ وسلم میں آپ کی عاجزی و انکساری کا یہ عالم تھا کہ آپ کبھی کبھی اپنے کمرہ کی خود جھاڑو لے لیا کرتے تھے۔ اپنی نعلین مبارک خود مرمت فرماتے۔ کبھی کبھی نفاست اور خوبصورتی کے ساتھ چارپائی بھی بن لیتے تھے۔ ۱۹۴۷ء میں فسادات کے دوران اپنا کھانا خود تیار فرماتے تھے۔

مریدین اور مخلصین کے نام جو مکاتیب ہیں ان مکاتیب سے آپ کی عاجزی و انکساری کا پہلو اور بھی نمایاں ہوتا ہے۔

۱۔ میرے عزیز انسان اس کے حاصل کرنے کی تمنا اور کوشش کرتا ہے جو اسے فائدہ پہنچائے

مجھ نا اہل کی ملاقات سے تمہیں کیا فائدہ پہنچے گا۔ ۲۹

۲۔ جو لوگ میری تعریف کرتے ہیں یہ ان کا حسن ظن ہے میں اپنے اعمال سے خوب

واقف ہوں اس لئے مجھ سے اپنی تعریف نہیں ہو سکتی۔ ہاں دعا کرو، ۳۰

## عفو و درگزر

حضور سید عالم صلی اللہ علیہ وسلم نے اپنے بڑے بڑے دشمنوں کو معاف فرمایا طائف کے



میدان میں آپ کے جسم مبارک کو لہو لہان کیا گیا مگر آپ نے ان کے حق میں ہدایت کی دعا فرمائی  
 — فتح مکہ کے بعد آپ نے عام معافی کا اعلان فرمایا اور یہاں تک فرمادیا آج کے دن  
 آپ سب کو امان ہے اور جو ابوسفیان کے گھر میں داخل ہو اس کو بھی امان ہے وہ جستی جس  
 نے حضرت ابوسفیان کی بیوی کے کہنے پر آپ کے چچا حضرت امیر حمزہ رضی اللہ عنہ کا کلیجہ  
 چبایا تھا آپ نے اس کو معاف فرمادیا —

اتباع سنت نبوی صلی اللہ علیہ وسلم میں حضرت قبلہ عالم مفتی اعظم کے عفو و درگزر آپ  
 کی سیرت طیبہ کا نمایاں پہلو تھا لہذا مکتوبات شریف میں ارشاد فرماتے ہیں —  
 ۱- اس قدر زمانہ خط نہ لکھنے کی تم کو معافی دی جاتی ہے امید ہے کہ تم دعا میں یاد  
 رکھتے ہو گے، ۳۱

۲- اول تو آپ سے کوئی غلطی نہیں ہوئی اور ہوئی بھی ہو تو میں نے معاف کی امید ہے  
 کہ تم بھی میری غلطیاں معاف کرو گے، ۳۲

## مریدین پر شفقت

حضرت قبلہ عالم قدس سرہ العزیز مریدین پر نہایت درجہ شفقت اور رحمت فرماتے  
 تھے لہذا ایک مکتوب گرامی میں ارشاد فرماتے ہیں: —  
 ”مجھے تمہاری طرف سے ہرگز بھی رنج نہ پہنچا جب ہی تو کہتا ہوں کہ تم بھولے  
 بہت ہو یا مجھے اس وقت ضرور رنج پہنچا جب مجھے یہ معلوم ہوا کہ تمہیں اس کا  
 رنج ہوا کہ کسی نے مجھ سے تمہاری شکایت کی ہے اول تو مجھے یاد نہیں کہ کسی نے  
 تمہاری شکایت کی ہے اور اگر کی بھی ہوتی تو کیا مجھے اپنے جیسا بھولا سمجھ لیا ہے  
 کہ تمہاری برسوں کی خدمتیں ایک دم فراموش کر دیتا، ۳۳

## معمولات منظری

حضرت مفتی اعظم کے یومیہ معمولات کا آغاز نماز تہجد سے شروع ہوتا نماز فجر کے لئے



مسجد تشریف لاتے جب تلاوت فرماتے تو ایسا گمان ہوتا کہ قرآن کریم آپ کے سینے پر نازل ہو رہا ہے۔ نماز کے بعد مکان تشریف لاتے معمولی ناشتہ فرماتے اس کے بعد اہل حلقات کی آمد کا سلسلہ شروع ہوتا جو گیارہ بجے دن ختم ہوتا اسی عرصے میں فتوؤں کے جوابات خطوط کے جوابات اور تعویذات تحریر فرماتے کے ساتھ اپنے صاحبزادوں اور شاگردوں کو علوم عربیہ کا درس دیتے۔ گیارہ بجے دوپہر کا کھانا تناول فرماتے۔ بس شورا اور چمپاتی۔ پھر مسجد تشریف لے جاتے وہاں اپنے حجرہ میں سنت نبوی صلی اللہ علیہ وسلم کی پیروی میں ایک گھنٹہ آرام فرماتے۔ حضرت مجدد الف ثانی ارشاد فرماتے ہیں دوپہر کو سنت کی نیت سے قیلولہ کرنا ہزار ہزار شب بیداریوں سے افضل ہے۔ ایک بجے بیدار ہوتے۔ نماز ظہر کے بعد دوسری نشست مسجد میں ہوتی یہاں صرف ایک گھنٹہ تعویذات عنایت فرماتے فتوؤں کے جوابات خطوط کے جوابات اور اہل حاجات کے جوابات مرحمت فرماتے ساتھ میں درس و تدریس کا سلسلہ بھی جاری رہتا۔ نماز عصر کے بعد مکان تشریف لاتے عصر سے مغرب تک کا وقت چھوٹے بچوں کے لئے مخصوص تھا۔ نماز مغرب کے وقت مسجد تشریف لاتے پھر واپس دولت کدہ پر تشریف لاتے کھانا تناول فرماتے اس کے بعد درس و تدریس کا سلسلہ شروع فرماتے۔ نماز عشا کے لئے پھر مسجد تشریف لاتے نماز سے فارغ ہونے کے بعد مکان تشریف تشریف لاتے اور کافی دیر کتابوں کے مطالع کے بعد آرام فرماتے اور یوں حضرت مفتی اعظم کے یومیہ معمولات کا اختتام ہوتا گویا کوئی لمحہ بھی اپنے مولا کی یاد سے غافل نہیں ہوتا اور ہر وقت اور ہر لحظہ عبادات ریاضات میں مصروف عمل رہتے۔

## کراماتِ منظری

اللہ سبحانہ و تعالیٰ نے انبیاء علیہم السلام کو معجزات اور حضرات اہل اللہ کو کرامات عطا فرمائی ہیں۔ معجزات اور کرامات ایسے واقعات ہوتے ہیں کہ جن کو عقل تسلیم نہیں کرتی لیکن ایسے واقعات کو تسلیم کرنے کے لئے عقل کی نہیں بلکہ دل و ایمان کی ضرورت ہوتی ہے



قرآن حکیم میں جو کچھ اس علیم وخبیر نے ارشاد فرمایا ہے وہ برحق ہے۔ اس خالق وباری کے کسی ارشاد میں کسی قسم کی شک شبہ کی کوئی گنجائش نہیں۔ اس ضمن میں قرآن کریم میں جن واقعات کو بیان کیا گیا ہے اس کی تفصیل درج ذیل ہے:-

۱۔ ”بنی اسرائیل کے ایک مقتول کا جب کہ گائے کے بعض اجزاء اس پر مائے گئے۔

زندہ ہو جانا اور اپنے قاتل کا پتہ بتلانا“ (پ ۱ ع ۹)

۲۔ حضرت عزیر علیہ السلام کا انتقال کر جانا۔ اور آپ کے گدھے کا مرجانا اور سو

سال کے بعد زندہ ہونا“ (پ ۳ ع ۹)

۳۔ حضرت ابراہیم علیہ السلام کا چار پرندوں کو ذبح کر کے ان کے گوشت کو

قیمہ بنا کر آپس میں خلط ملاط کرنا اور مٹھوڑا مٹھوڑا حصہ متفرق پہاڑوں پر رکھ کر

ان کو بلانا۔ اس پر سب کے اعضاء کا اصلی حالت پر آپس میں مل جانا اور پرندوں کا

آپ کے پکارنے سے دوبارہ زندہ ہو جانا“ (پ ۳ ع ۳)

۴۔ ”اصحاب کہف کا تین سو نو برس تک غار میں سونا اور پھیر اتنی مدت کے بعد

بحالت ہوش وحواس و سلامتی بدن بیدار ہونا“ (سورہ کہف پارہ ۱۵)

۵۔ ”حضرت موسیٰ کی حضرت خضر سے رفاقت اور اس قصے کے مقرر العقول واقعات،

(سورہ کہف)

۶۔ ”حضرت موسیٰ اور حضرت عیسیٰ علیہما السلام کی امت پر من (ترنجبین) اور

سلوی (بٹیریں) کا آسمان سے نازل ہونا“ (سورہ بقرہ، سورہ مائدہ)

۷۔ حضرت موسیٰ کا اپنی قوم کے ساتھ دریا سے سلامت گزر جانا اور فرعون اور

اس قوم کا غرق اور ہلاک ہو جانا“ (سورہ بقرہ، پارہ اول، رکوع ۶)

۸۔ ”لوط علیہ السلام کی قوم پر زمین کا الٹ پڑنا اور اس طرح سے ان کا ہلاک

ہونا“ (پ ۱۲ ع ۵)

۹۔ قوم ہود علیہ السلام کو تیز ہوا کے عذاب سے ہلاک کرنا“ (پ ۲۷ ع ۸)

۱۰۔ قوم صالح علیہ السلام کو جبرئیل علیہ السلام کی چیخ کی ہیبت سے ہلاک ہونا“ (پ ۱۲ ع ۶)



۱۱۔ ”حضرت یونس علیہ السلام کو مچھلی کا نگل جانا اور تین یا زیادہ دنوں کے بعد اُگل دینا،“  
(پ ۱۷۷ ع ۶)

۱۲۔ ”حضرت سلیمان علیہ السلام کے لئے جنوں کا باوصف اجسام لطیفہ (ناری مادہ سے مخلوق) ہونے کے محرکین اور تصویریں بنانا اور حوض کے برابر لگن اور نہ ہلنے والی دیگیں تیار کرنا،“ (پ ۲۲۲ ع ۸)

۱۳۔ ”ملکہ بلقیس کا تخت حضرت سلیمان علیہ السلام کی خدمت میں عالم کتاب (یعنی آصف بن برخیا وزیر حضرت سلیمان) کی دُعا سے پلاک جھکنے سے پہلے پہنچ جانا،“ (پ ۱۹۱ ع ۱۸)۔  
۱۴۔ ”حضرت صالح علیہ السلام کی دُعا سے پتھر کے ٹیلے سے اونٹنی کا نکلنا اور اس کی کوچیوں کا ٹپنے کے بعد اس کے بچہ کا پھر اس ٹیلے کے اندر چلا جانا،“ (پ ۷ ع ۱۵)۔  
۱۵۔ ”ابرمہ (شاہ مین) کے لشکر کا ابابیل پرندوں کے پختہ کنکریاں برسنانے سے ہلاک ہونا،“ (پ ۳۰ سورہ ابابیل)

۱۶۔ ”حضرت عیسیٰ علیہ السلام کا اسی جسد عنصری کے ساتھ آسمان پر اٹھایا جانا اور

ہزاروں برس تک ان کا زندہ رکھنا،“ (پ ۱۳۷ ع ۶ - پ ۱۷۷ ع ۲)۔  
۱۷۔ ”حضور اکرم صلی اللہ علیہ وسلم کا اسی جسم اطہر عنصری کے ساتھ معراج کے قصے میں بلند آسمانوں تک جانا۔ پھر وہاں سے سدرۃ المنتہیٰ پر تشریف لے جانا اور پھر وہاں سے آگے مقام قاب قوسین تک آپ کا پہنچنا اور انبیاء علیہم السلام کے ساتھ ملاقات کرنا اور ایسے لمبے سفر سے اتنی دیر میں لوٹ آنا کہ آپ کی خواب گاہ ابھی ٹھنڈی نہ ہونے پائی تھی اور دروازے کا کنڈا ہل رہا تھا،“ (سورہ بنی اسرائیل النجم اور احادیث)۔  
مندرجہ بالا واقعات میں سے ایک واقعہ حضرت سلیمان علیہ السلام کی امت کے وزیر حضرت آصف برخیا کا ہے کہ جنہیں کتاب الہی کا علم تھا اور انھوں نے حضرت سلیمان علیہ السلام کا حکم پاتے ہی پلاک جھکنے سے پہلے ہی ملکہ بلقیس کا تخت حضرت سلیمان علیہ السلام کی حیرت ناز میں پیش کر دیا۔

جب حضرت سلیمان علیہ السلام کے امت کے وزیر جنہیں کتاب الہی کا علم تھا صاحب امت



ہو سکتے ہیں تو حضور سید عالم صلی اللہ علیہ وسلم کے اُمت کے ولی صاحبِ کرامت کیوں نہیں ہو سکتے کہ جن کے بارے میں حضور سید عالم صلی اللہ علیہ وسلم ارشاد فرماتے ہیں :-  
 ”میری اُمت کے بعض ولی بنی اسرائیل کے نبیوں کے مانند ہیں“

حضور سید عالم صلی اللہ علیہ وسلم ارشاد فرماتے ہیں :-

”ڈرو مومن کی فراست سے کہ وہ دیکھتا ہے اللہ کے نور سے“

اللہ سبحانہ تعالیٰ نے اپنے حبیبِ لبیب صلی اللہ علیہ وسلم کے محبوبوں کی باطنی آنکھ میں عجیب و غریب قوت اور تاثیر عطا فرمائی ہے لہذا حضرت فاروقِ اعظم مدینہ سے ہزاروں میل دور حضرت ساریہ رضی اللہ عنہ کی قیادت میں ہونے والی جنگ کا مشاہدہ فرماتے ہیں اور یہ ارشاد فرما کر ان کی دستگیری فرماتے ہیں — ”اے ساریہ پہاڑ کی اوٹ میں ہو جا“ — ”اے ساریہ پہاڑ کی اوٹ میں ہو جا“ — ”اے ساریہ پہاڑ کی اوٹ میں ہو جا“ یہاں یہ بات قابل ذکر ہے کہ حضرت فاروقِ اعظم کی بعض کنیزیں بھی صاحبِ کرامت تھیں آپ کی ایک کنیز زائدہ کا ایک وفد مشہور ہے —

حضرت مجدد الف ثانی قدس سرہ کی نگاہ مبارک لوح محفوظ تک پہنچتی ہے آپ ہم اشعبان المعظم کی رات اپنی اہلیہ سے اپنی طرف اشارہ کرتے ہوئے ارشاد فرماتے ہیں :-  
 ”اس شخص کا کیا عالم ہوگا کہ جس نے اپنا نام لوح محفوظ سے مٹتے ہوئے دیکھ لیا ہے“

حضرت قبلہ عالم مفتی اعظم کی نگاہِ باطن میں اللہ سبحانہ و تعالیٰ نے عجیب و غریب قوت اور کمال عطا فرمایا تھا اس ضمن میں جو واقعات منظر عام پر آئے اس کی تفصیل تذکرہ ”منظر مسعود“ میں موجود ہے۔ حضرت قبلہ نے کبھی اپنے کشف و کرامات کی طرف توجہ نہیں دی۔ آپ کی سب سے بڑی کرامت اتباع سنت نبوی صلی اللہ علیہ وسلم ہے جس کا سینہ عشق نبوی صلی اللہ علیہ وسلم سے موجزن ہو اس سے بڑی کرامت اور کیا ہوگی — اس وقت آپ کی سب سے بڑی زندہ و تابندہ کرامت آپ کے فرزند دلہند شیخ دوران سلسلہ عالیہ نقشبندیہ مجددیہ منظر تیر حضرت مولانا پروفیسر ڈاکٹر محمد مسعود احمد صاحب کی صورت میں موجود ہے —



## وصال

جس وقت جانِ جاناں ایمانِ جہاں حضورِ نورِ مجسم صلی اللہ علیہ وسلم پر نزع کی حالت طاری ہوئی اس وقت سرورِ کائنات حضورِ صلی اللہ علیہ وسلم کو حضرت عائشہ صدیقہ رضی اللہ عنہا سہارا دیئے ہوئے پس پشت بیٹھی تھیں۔ پانی کا پیالہ سرکار کے سر ہانے رکھا ہوا تھا حضور صلی اللہ علیہ وسلم پیالہ میں ہاتھ ڈالتے اور چہرہ مبارک پر پھیر لیتے تھے۔ چہرہ مبارک کبھی سرخ ہوتا کبھی زرد پڑ جاتا تھا۔ زبان مبارک سے فرماتے تھے:۔

لَا إِلَهَ إِلَّا اللَّهُ إِنَّ لَلْمَوْتِ سَكْرَاتٍ

اتنے میں حضرت عبدالرحمن بن ابوبکر رضی اللہ عنہ تشریف لے آئے آپ کے ہاتھوں میں نازہ مسواک تھی حضور صلی اللہ علیہ وسلم نے مسواک پر نظر ڈالی تو حضرت عائشہ نے اپنے دانتوں سے مسواک کو نرم بنا دیا حضور سید عالم صلی اللہ علیہ وسلم نے مسواک کی پھر ہاتھ کو بلند فرمایا اور زبانِ قدسی سے یہ فرما کر پردہ فرما گئے:۔

اللَّهُمَّ السَّرْفِيقَ الْأَعْلَى

حضرت قبلہ عالم کی نظر مبارک شروع ہی سے رفیقِ اعلیٰ کی طرف تھی آپ فنائیت کے اعلیٰ ترین مقام پر فائز تھے ہر وقت اپنے مولا سے وصل رہتے تھے۔ آپ نے کبھی بھی اللہ کے غیر کے ساتھ کوئی سروکار نہیں رکھا صرف اور صرف اپنے مولیٰ کی طرف نظر رکھی اور ساری زندگی سرکارِ دو عالم صلی اللہ علیہ وسلم کی حقیقی غلامی میں گزار دی اللہ سبحانہ تعالیٰ نے حضرت کے اس گمان کا جو حضرت کو اللہ اور اس کے رسول کے ساتھ تھا ایسا صلہ عطا فرمایا کہ حضرت کو اپنے حبیبِ لبیب حضور صلی اللہ علیہ وسلم کے مبارک اور متبرک مہینہ یعنی شعبان المعظم کی متبرک رات ۴ شعبان المعظم ۳۸۶ھ کو بعد نماز عصر یعنی درمیان عصر مغرب جو قبولیت اور مقبولیت کا وقت ہے اپنا وصل عطا فرمایا اور حضرت کی یہ دعا قبول ہوئی۔

عَدَدِ دَرْدِ فِرْقَتِ فِي تَيْرِ اس زندگی کی شام ہو



حضرت قبلہ عالم کی سیرت طیبہ کا مدار صرف اور صرف عشقِ مصطفیٰ صلی اللہ علیہ وسلم تھا آپ نے ساری زندگی اپنے آقا و مولیٰ کے ذکر میں گزار دی آپ نے اپنی حیاتِ طیبہ میں اگر کوئی ذکر سنا پسند فرمایا تو وہ صرف اور صرف ذکرِ مصطفیٰ تھا اب عالم برزخ میں آپ کی روح مبارک اگر کوئی ذکر سنا پسند کرتی ہے تو وہ ذکرِ مصطفیٰ صلی اللہ علیہ وسلم ہے دلیل کے طور پر ایک واقعہ پیش کیا جاتا ہے —

جامع مسجد آرام باغ کراچی میں حضرت کے وصال شریف یعنی ۱۹۶۶ء کے بعد ہر سال حضرت قبلہ عالم کے عرس شریف کی تقریبات منعقد ہوتی ہیں۔ ۱۹۶۱ء کے بعد سے حضرت مولانا پروفیسر ڈاکٹر محمد مسعود احمد صاحب شیخ دوراں سلسلہ عالیہ — نقشبندیہ مجددیہ مظہریہ عرس شریف کی صدارت فرماتے ہیں حضرت قبلہ نے تقریباً ۶ سال قبل اپنے ایک فرزند طریقت کو خواب میں یہ ہدایت فرمائی کہ مسعود میاں سے کہنا کہ عرس شریف میں ہمارا ذکر نہ کیا جائے صرف اور صرف حضور صلی اللہ علیہ وسلم کا ذکر کیا جائے —

حضرت قبلہ عالم ایسے فنا فی الرسول تھے کہ عرس شریف میں اپنے ذکر کے بجائے ذکرِ حبیب صلی اللہ علیہ وسلم کی ہدایت فرما رہے ہیں۔ سبحان اللہ!

## اولادِ امجاد

حضرت قبلہ عالم مفتی اعظم قدس سرہ العزیز کی اولادِ امجاد کا تفصیلی ذکر تذکرہ مظہر مسعود میں موجود ہے — فرزندانِ گرامی میں سب کے سب عالم و فاضل تھے! یہ حضرات وصال فرما چکے ہیں :-

علامہ مفتی محمد مظفر احمد صاحب، علامہ مفتی محمد مشرف احمد صاحب، علامہ حافظ محمد احمد صاحب، علامہ محمد منور احمد صاحب اور علامہ محمد منظور احمد صاحب رحمۃ اللہ علیہم — اس وقت بفضلہ تعالیٰ حضرت قبلہ عالم کے دو صاحبزادگان بقید حیات ہیں جن میں سے ایک عالم اسلام کے عظیم محقق شیخ دوراں سلسلہ عالیہ نقشبندیہ مجددیہ، روحانی پیشوا



طریق پناہ حضرت مولانا پروفیسر ڈاکٹر محمد مسعود احمد صاحب امت برکاتہم العالیہ پاکستان میں ہیں جب کہ دوسرے صاحبزادے حضرت مولانا ڈاکٹر محمد سعید احمد صاحب جن کو اپنے برادر بزرگ سے اجازت و خلافت حاصل ہے۔ دہلی میں درگاہ حضرت خواجہ باقی باللہ قدس سرہ العزیز کے سجادہ نشین ہیں اور دہلی (بھارت) میں مقیم ہیں۔

حضرت مولانا پروفیسر ڈاکٹر محمد مسعود احمد صاحب نہ صرف ایک عارف کامل ہیں بلکہ آپ کا سینہ نوز محمدی صلی اللہ علیہ وسلم سے معمور ہے آپ عالم اسلام کے عظیم محقق ہیں۔ آپ کی علمی اور تحقیقی خدمات کا ساری دنیا میں اعتراف کیا جاتا ہے مشرق و مغرب کے اکثر نامور محققین آپ کے در اقدس پر حاضر ہوتے ہیں اور استفادہ کرتے ہیں آج حضرت ممدوح جو کچھ ہیں یہ سب کا سب آپ کے والد ماجد اور پیر طریقت حضرت مفتی اعظم ہند شاہ محمد مظہر اللہ قدس سرہ العزیز کا فیضان نظر ہے۔ اس فیضان نظر کو دیکھتے ہوئے یہ شعر بے اختیار یاد آجاتا ہے۔

یہ فیضان نظر تھا یا کہ مکتب کی کرامت کھتی  
سکھائے کس نے اسماعیل کو آدابِ فرزند

۱۹۲۹ء میں حضرت ممدوح ابھی طالب علم ہی تھے کہ آپ بڑے بھائی حضرت مولانا منظور احمد صاحب کی تیمارداری کے سلسلہ میں حیدرآباد سندھ تشریف لائے جو ۱۹۳۴ء میں آچکے تھے آپ کے برادر بزرگ ۲۰ سال کی عمر میں اتنے زبردست عالم و فاضل تھے کہ آپ کے استادوں کا خیال تھا بلکہ انھوں نے یہ فیصلہ کر لیا تھا کہ اگر ان کی عمر نے وفا کی تو یہ شاہ عبد العزیز محدث دہلوی کے مرتبہ کو پہنچیں گے۔ حضرت قبلہ عالم علیہ الرحمہ کو بھی اپنے اس جلیل القدر فرزند پر ناز تھا چنانچہ جب آپ کے یہ جلیل القدر فرزند رحمت حق سے پیوست ہوئے تو حضرت قبلہ عالم نے ایک تغزبی خط کا جواب دیتے ہوئے ارشاد فرمایا:

وکل حیدرآباد سے تار آیا تھا جس میں لکھا تھا کہ مولوی منظور احمد (مردم)، انتقال کر گئے۔ یہ فرزند میری اولاد میں اپنے سب بھائیوں سے اونچے درجہ کا جلیل القدر عالم تھا اگرچہ اپنے تین بھائیوں سے چھوٹا تھا۔



اپنے برادر بزرگ کے انتقال کے بعد جب حضرت ممدوح نے دہلی خط ارسال فرمایا تو اس کے جواب میں حضرت قبلہ عالم علیہ الرحمہ نے حضرت ممدوح کو اس بشارت سے سرفراز فرمایا: ”مرحوم کے ساتھ بڑی بڑی تمنائیں وابستہ تھیں اب ان کا رخ بھی تمہاری طرف ہو گیا ہے۔ مولیٰ تعالیٰ تم سے میری آنکھیں ٹھنڈی رکھے اور مخلوق کو تمہاری دینی خدمت سے بہرہ ور کرنے“

اس

۱۹۵۳ء میں ایک مکتوب گرامی میں حضرت قبلہ عالم ارشاد فرماتے ہیں :-  
”مجھے امید ہے کہ اپنے بھائیوں سے سبقت لے جاؤ گے اور اپنے اجداد کا نمونہ ثابت ہو گے“

یہاں یہ نکتہ قابل غور ہے کہ حضرت مولانا منظور احمد صاحب علیہ الرحمہ کے بارے میں فرمایا تھا کہ یہ فرزند اپنے سب بھائیوں میں جلیل القدر عالم تھا جب کہ حضرت ممدوح سے فرمایا اپنے سب بھائیوں سے سبقت لے جاؤ گے۔

حضرت ممدوح ۱۹۵۶ء میں اپنے والد ماجد حضرت قبلہ عالم کے دستِ حق پرست پر بیعت ہوئے اگرچہ آپ کی علمی خدمات کا آغاز ۱۹۴۹ء سے شروع ہو چکا تھا اور آپ کے پیر طریقت حضرت قبلہ عالم کی دعائیں بھی آپ کے ساتھ تھیں لیکن آپ کو علم و فضل اور رفقا نیت میں عروج حضرت قبلہ عالم سے بیعت فرمانے اور حضرت قبلہ عالم کے وصال کے بعد حاصل ہوا آپ کو علمی اور روحانی میدان میں جو عروج حاصل ہوا اس کو دیکھ کر سارا زمانہ محو حیرت رہ گیا۔

علم معرفت کا وہ خزانہ جو حضرات اہل اللہ کو حضور سید عالم صلی اللہ علیہ وسلم کی توسط سے سینہ بہ سینہ حاصل ہوتا رہا۔ حضرت قبلہ عالم کو حضور صلی اللہ علیہ وسلم کے علوم و معارف کے خزانے میں سے حضرت سید صادق علی شاہ صاحب کے ذریعے براہ راست اور حضرت شاہ رکن الدین کی وساطت سے اپنے جد امجد اعلیٰ حضرت فقیہ ہند شاہ محمد مسعود کے سینے کا علم حاصل ہوا۔ علوم و معارف کا وہ خزانہ جو حضور صلی اللہ علیہ وسلم اور آپ کے پیروں سے سینہ بہ سینہ آپ کو حاصل ہوا آپ نے اس خزانہ کو حسب استعداد اپنی اولاد و امجاد مریدین



مخلصین اور خلفاء و سفراء کو عطا فرمایا بالآخر یہ امانت جو آپ کو آپ کے پیروں سے حاصل ہوئی تھی  
 ۱۵ شعبان المعظم ۱۳۸۶ھ کی رات اپنے محبوب اور جلیل القدر فرزند طریقت پناہ حضرت مولانا  
 ۲ پروفیسر ڈاکٹر محمد مسعود احمد صاحب کو عالم خواب میں اپنے سینے سے لگا کر آپ کے سینے میں  
 منتقل فرمادی اور یوں علوم و معارف کے اس خزانے کو حاصل کرنے کے بعد جو آپ کو آپ کے  
 والد ماجد اور پیر طریقت سے حاصل ہوا تھا آپ کو علم و فضل کے میدان میں وہ عروج حاصل  
 ہوا کہ بس دیکھا کیجئے سارا زمانہ محو حیرت رہ گیا۔ خصوصاً سرکار ابد قرار صلی اللہ علیہ وسلم کی  
 تشریف آوری پر آپ کی آفاقی تصنیف جانِ جاناں صلی اللہ علیہ وسلم نے نہ صرف دنیائے عشق و  
 محبت میں بلکہ ساری دنیا میں بلبلِ مجاہدی اور ایک تبصرہ نگار نے یہاں تک کہہ دیا کہ یہ حضور  
 صلی اللہ علیہ وسلم کا معجزہ ہے جو اس صدی میں ظاہر ہوا

حضرت ممدوح کے تفصیلی حالات ”جہان مسعود“ میں دیکھے جاسکتے ہیں جس کو پروفیسر  
 ڈاکٹر محمد مسعود احمد کی ہمیشہ عزیزہ سندھ کی ایک باشرع خاتون محترمہ آربی منطہری صاحبہ نے  
 مرتب فرما کر نہ صرف تمام منطہریوں پر بلکہ عالم اسلام پر احسان عظیم کیا ہے اللہ تعالیٰ موصوفہ  
 کے درجات بلند سے بلند فرمائے آمین تم آمین — ”جہان مسعود“ کے علاوہ ”منزل بہ منزل“  
 کے عنوان سے جناب عبدالستار طاہر صاحب نے ایک سوانح مرتب کی ہے جو عنقریب شائع  
 شائع ہو جائے گی جب کہ ایک بسیط سوانح ”آئینہ ایام“ کے نام سے زیر ترتیب ہے جس میں  
 محترمہ آربی منطہری صاحبہ اور جناب عبدالستار طاہر صاحب کے علاوہ مختلف فضلاء شریک  
 ہیں یہ بھی انشاء اللہ ۱۹۹۲ء تک منظر عام پر آجائے گی حضرت ممدوح کی بین الاقوامی سطح کی  
 علمی اور تحقیقی خدمات کے اعتراف کے طور پر PAKISTAN INTELLECTUALS FORUM  
 کی طرف سے ایک پروقار تقریب میں، اکتوبر ۱۹۹۱ء کو کراچی میں گولڈ میڈل دیا جا رہا ہے  
 مگر اصل اعزاز تو وہ ہے جو حق تبارک و تعالیٰ نے اپنے حبیب کریم صلی اللہ علیہ

وسلم کے طفیل پہلے ہی عطا فرمادیا ہے۔ ————— فلتہ الحمد

حضرت امام ربانی مجدد الف ثانی قدس سرہ العزیزہ کے خاندانہ عالیشان میں حضرت  
 ممدوح کو قدر کی نگاہ سے دیکھا جاتا ہے چند سال قبل جب حضرت ممدوح پنجاب کے دوسے پر



لاہور شریف لے گئے تو خانوادہ مجددیہ کے چشم و چراغ حضرت بدر المشائخ فضل الرحمن مجددی علیہ الرحمہ نے ایک روحانی محفل میں اپنے دست مبارک سے سیاہ رنگ کا جیہ شریف پہنایا۔

حضرت ممدوح سلسلہ عالیہ نقشبندیہ مجددیہ منظریہ کے شیخ دوران ہیں ۱۹۷۲ء میں آپ کے جد امجد اعلیٰ حضرت فقیہ ہند شاہ محمد مسعود قدس سرہ کے خلیفہ اجل حضرت شاہ رکن الدین قدس سرہ کے نامور فرزند دلبند قطب وقت حضرت علامہ شاہ محمد محمود الوری قدس سرہ نے آپ کو سلسلہ عالیہ نقشبندیہ مجددیہ میں اجازت و خلافت سے سرفراز فرمایا۔

آپ کے بکثرت مریدین متوسلین مختلف علاقوں میں موجود ہیں آپ اپنے مریدین اور مخلصین کی تربیت اتباع سنت نبوی کے ذریعے توجہ الی اللہ سے فرماتے ہیں آپ کی سیرت و کردار کی خاص بات یہ ہے کہ ایک عالم ربانی اور عاشق رسول صلی اللہ علیہ وسلم ہونے کے باوجود آپ محرم شرم و حیا ہیں۔ عاجزی و انکساری آپ کی سیرت و کردار میں موجزن ہے اور سب سے بڑھ کر آپ اتباع سنت نبوی صلی اللہ علیہ وسلم میں کامل ہیں یہی آپ کی سب سے بڑی کرامت ہے۔ آپ کا مسلک صرف اور صرف یہ ہے کہ :-

ع کافئی ہے بس اک نسبت سلطانِ مدینہ!

حضرت ممدوح کے والد ماجد اور پیر طریقت حضرت قبلہ عالم مفتی اعظم شاہ محمد منظر اللہ قدس سرہ الغزینی نے ۱۹۱۷ء میں ایک انگشتی کندہ کرائی تھی جس پر آپ کا مبارک نام لکھا ہوا تھا۔ چند سال پہلے عرس شریف کے موقع پر حضرت قبلہ کے ایک شاگرد حافظ محمد سلیمان نے وہ انگشتی حضرت ممدوح کو عنایت فرمائی۔ موصوف خود حیران تھے کہ یہ انگشتی ان کے پاس کیسے آئی اس مبارک انگشتی کا تائید غیبی سے حضرت ممدوح کے پاس آنا عنایت منظری نہیں تو پھر اور کیا ہے۔

حضرت ممدوح کے خلفاء پاک و ہند میں موجود ہیں۔ دین و مسلک اور سلسلہ عالیہ نقشبندیہ



مجددیہ منظریہ کی اشاعت میں مصروف ہیں خلفار کے اسمائے گرامی درج ذیل ہیں :-

- ۱۔ علامہ ڈاکٹر محمد سعید احمد (سجادہ نشین خانقاہ باقیہ دہلی) —
  - ۲۔ علامہ مفتی محمد مکرم احمد (شاہی امام و سجادہ نشین خانقاہ منظریہ دہلی) —
  - ۳۔ علامہ محمد عبدالحکیم اختر شاہ جہاں پوری —
- (مترجم کتب حدیث و محقق اہل سنت لاہور)

۴۔ مولانا جاوید اقبال منظریہ کراچی —

حضرت مفتی اعظم علیہ الرحمہ کا فیض آپ کے عظیم المرتبت فرزند دلہند حضرت مولانا پروفیسر ڈاکٹر محمد مسعود احمد صاحب کے ذریعے جاری ہے جس سے عالم اسلام استفادہ حاصل کر رہا ہے۔ حضرت مخدوم زادہ ابوالسور محمد مسرور احمد صاحب حضرت مولانا پروفیسر ڈاکٹر محمد مسعود احمد صاحب دام برکاتہم العالیہ کے فرزند دل بند ہیں۔ آپ بھی طالب علم ہیں جب کہ آثار سعادت لیلخ النور سے ظاہر ہیں۔ آپ ظاہر و باطن میں اپنے جد امجد کے منظر ہیں۔ قرآن حکیم کی بڑی پُرکیف انداز میں تلاوت فرماتے ہیں تلاوت کرنے کا ملکہ آپ کو اپنے اسلاف سے ورثہ میں ملا ہے۔ بزم اربابِ طریقت کراچی کی ماہانہ محفلوں میں گاہے بگاہے شرکت فرماتے ہیں اور اپنے عارفانہ اور حکیمانہ خطاب سے سامعین کے قلوب کو منور فرماتے ہیں۔ اپنے جد امجد حضرت مفتی اعظم قدس سرہ کے اعراس کے موقع پر پابندی سے خطاب فرماتے ہیں۔

حضرت مخدوم زادہ صاحب کی سیرت و کردار کا خاص امتیاز توجہ الی اللہ ہے۔ تحمل و بردباری، یغرت و حیمت، عاجزی و انکساری، سخاوت و فیاضی، صبر و استقامت حضرت مخدوم زادہ صاحب کی سیرت و کردار کی بہت نمایاں خصوصیات ہیں، ایسے بہت سے واقعات منظر عام پر آئے جن سے آپ کی ان خصوصیات کا بخوبی اندازہ لگایا جاسکتا ہے۔

انشاء اللہ العزیز وہ وقت دور نہیں جب کہ حضرت مخدوم زادہ صاحب اپنے عظیم المرتبت جد امجد حضرت مفتی اعظم علیہ الرحمہ اور اپنے والد ماجد حضرت مولانا پروفیسر ڈاکٹر محمد مسعود احمد صاحب کا منظر ثابت ہوں گے۔ طریقت پناہ حضرت مولانا پروفیسر ڈاکٹر محمد مسعود احمد صاحب نے دور جدید کے اس سیلاب عظیم میں اپنے فرزند دلہند کی جس طرح تربیت فرمائی ہے اس کو



دیکھتے ہوئے یہ بے اختیار زبان پر آتا ہے کہ  
 کمال و فضلِ پسرِ زیب و زینتِ پدر است  
 شود ز آبِ گہرِ نامِ ابرِ نیساں سبز



## خلفاء

حضرت مفتی اعظم قدس سرہ الغزیز کے متعدد خلفاء و سفراء تھے۔ جو ہندو پاک میں پھیلے ہوئے تھے جن کی تفصیل تذکرہ منظر مسعود میں موجود ہے۔ یہاں صرف ان خلفاء کے اسمائے گرامی پیش کئے جا رہے ہیں کہ جن کے نام معلوم ہو سکے ہیں۔

- ۱۔ مفسر قرآن حضرت مولانا مفتی محمد منظر احمد صاحب علیہ الرحمہ؛
- ۲۔ حضرت مولانا مفتی محمد مشرف احمد صاحب علیہ الرحمہ؛
- ۳۔ حضرت مولانا حافظ قاری محمد احمد صاحب علیہ الرحمہ۔
- ۴۔ حضرت مولانا قاری سید محمد حفیظ الرحمن صاحب علیہ الرحمہ۔  
(سجادہ نشین خانقاہ چشتیہ)
- ۵۔ حضرت مولانا مفتی صاحبزادہ ابوالخیر محمد زبیر صاحب  
(سجادہ نشین آستانہ عالیہ رکنویہ محمودیہ)
- ۶۔ حضرت مولانا عبدالکریم چنوری علیہ الرحمہ۔
- ۷۔ حضرت مولانا مفتی محمد مقبول الرحمن صاحب سیوہارہ علیہ الرحمہ۔
- ۸۔ حضرت حکیم محمد عاقل صاحب۔
- ۹۔ حضرت مولانا سید ابوالکمال احمد ضیاء الدین کاظمی شمس طہرانی۔



# کتابیات

## تصانیف !

- ۱۔ ارکان دین مطبوعہ ہلالی پریس دہلی ۱۳۲۱ھ - ۱۹۱۲ء
  - ۲۔ منظر الاخلاق مطبوعہ ہلالی پریس دہلی ۱۳۳۱ھ - ۱۹۱۲ء
  - ۳۔ منظر العقائد مطبوعہ ہلالی پریس دہلی ۱۳۳۱ھ - ۱۹۱۲ء
  - ۴۔ کشف الحجاب عن مسلمة النبارة والقباب مطبوعہ جنید پریس دہلی۔  
تالیف ۱۰ صفر المظفر ۱۳۴۴ھ - ۱۹۲۵ء۔
  - ۵۔ تحقیق الحق مطبوعہ اعلیٰ پریس دہلی ۱۳۴۶ھ - ۱۹۲۶ء
  - ۶۔ رسالہ در علم لوقیت مؤلفہ ۱۳۵۰ھ - ۱۹۳۱ء (قلمی)
  - ۷۔ موجودہ مصائب کا واحد علاج مطبوعہ جنید برقی پریس دہلی - ۱۳۵۸ھ - ۱۹۳۹ء
  - ۸۔ خزینۃ الخیرات مطبوعہ اعلیٰ پریس دہلی ۱۳۶۶ھ - ۱۹۴۶ء
  - ۹۔ انتفا الحال فی روتہ التصلال مطبوعہ جنید برقی پریس دہلی  
مؤلفہ ۶ ذی الحجہ ۱۳۱۰ھ - ۱۹۵۰ء
  - ۱۰۔ فتویٰ رویت ہلال مطبوعہ جنید پریس دہلی ۱۳۶۸ھ - ۱۹۵۹ء
  - ۱۱۔ قعد السبیل مطبوعہ اعلیٰ پریس دہلی ۱۳۶۹ھ - ۱۹۵۹ء
  - ۱۲۔ شجرہ عالیہ نقشبندیہ مجددیہ مطبوعہ امپیریل پریس دہلی۔
- اس کے علاوہ آپ کے فرزند ولید حضرت مولانا پروفیسر ڈاکٹر محمد مسعود احمد صاحب نے آپ کی جو کتابیں تصنیف / تالیف فرمائی ہیں اس کی تفصیل درج ذیل ہے :-
- ۱۔ منظر الاخلاق مطبوعہ کراچی ۱۹۶۸ء



- ۲۔ ارکان دین مطبوعہ کراچی ۱۹۶۹ء
- ۳۔ مرکاتب منظہری مطبوعہ کراچی ۱۹۶۹ء
- ۴۔ مواعظ منظہری مطبوعہ کراچی ۱۹۶۹ء
- ۵۔ تذکرہ منظر مسعود مطبوعہ کراچی ۱۹۶۹ء
- ۶۔ فتاویٰ منظہری مطبوعہ کراچی ۱۹۷۰ء
- ۷۔ حیات منظہری مطبوعہ کراچی ۱۹۷۳ء
- ۸۔ منظر العقائد مطبوعہ کراچی ۱۹۷۶ء
- ۹۔ شجرہ طیبه مطبوعہ کراچی ۱۹۸۴ء



حِصَّة دُوم

ملفوظات منظرہری



## ملفوظاتِ منطہری

①

اپنے مالک اور مولیٰ کی طرف متوجہ رہیں اور لاجول اکثر پڑھتے رہیں و صبح و شام درود شریف اور استغفار کا معمول رکھیں مولیٰ تعالیٰ سب آسان کرے گا۔  
(مکاتیب منطہری، جلد اول مطبوعہ کراچی، ۱۹۶۹ء، ص ۱۲۱)

②

حسن عاقبت کے لئے مولیٰ تعالیٰ سے دعا کریں اور ذکر الہی اپنے اوقات میں مشغول رکھیں  
کوئی سانس اس سے غافل نہ رہے۔  
(ایضاً، ص ۱۲۱)

③

جب تک خالص اس کی جانب توجہ نہ کریں گے اور اس کے ہر فعل پر راضی نہ ہونگے  
اطمینان قلب میسر نہیں آسکتا۔ مولیٰ تعالیٰ کا ذکر ہی اطمینان قلب کا باعث ہے (ایضاً ص ۱۲۲)

④

اپنے دادا پیر حضرت سید صادق علی شاہ صاحب کے لئے کچھ منت مال لیں وہ  
تعالیٰ اس فکر سے بھی نجات عطا فرمائے گا۔  
(ایضاً ص ۱۲۱)

⑤

یہ بھی مولیٰ تعالیٰ کا بغایت درجہ احسان ہے کہ تمہیں دفتری کاموں کی پریشانیوں  
کے باوجود اپنی یاد میں مشغول رکھا ہے۔  
(ایضاً ص ۱۲۲)

⑥

فقیر کے پاس ایسا کوئی عمل نہیں کہ جو اس پاک درگاہ میں قبولیت سے سرفراز ہو



وہ کریم اپنے کرم سے قبول فرمائے تو اس کے کرم سے بعید نہیں۔ (ایضاً ۱۲۲)

⑤

وہ تعالیٰ العزیز کو بھی ہمیشہ بعافیت رکھے اور اپنے مقاصد صحیحہ میں کامیاب اور  
صراطِ مستقیم پر قائم رکھے۔ (ایضاً ۱۲۳)

⑧

مولیٰ تعالیٰ آپ کو بھی دارین میں بعافیت رکھے اور وہ عطا کرے کہ جس کا خطرہ  
بھی تمھارے قلب میں نہ گزرتا ہو۔ (ص ۱۲۳)

⑨

ہمیں نہیں معلوم کہ ہماری بہتری کس میں ہے وہ علامہ الغیوب خوب  
جانتا ہے بس اسی کے سپرد کرنا چاہئے۔ (ایضاً ۱۲۳)

⑩

وہ تعالیٰ کشتود فرمائے گا اور اسم ذات کا ذکر قلبی ہمیشہ جاری رکھیں اور کسی  
فقیر کا خیال کر کے مراقبہ بھی کریں اور قلب کی طرف دھیان رکھیں کہ مولیٰ تعالیٰ کا فیض  
قلب پر فقیر کے توسط سے آرہا ہے۔ (ایضاً ۱۲۴)

⑪

دنیا کے معاملات چند روزہ ہیں آخر کام مولا تعالیٰ سے پڑتا ہے اس کے لئے  
سامان کریں۔ میں علیل ہوں ورنہ کچھ زیادہ لکھتا۔ (ایضاً ۱۲۴)

⑫

اپنے مولیٰ کے حضور استغفار کرنے کی بہتر حالت ضرورت ہے۔ درود شریف  
اور استغفار کو ہرگز نہ چھوڑیں۔ (ایضاً ۱۲۴)

⑬

تمھاری ملازمت کا مولیٰ تعالیٰ حسبِ منشا فیصلہ فرمائے کہ بندہ مجبور ہے قلب  
اسی قادر مطلق کے ہاتھ میں ہے جو اس سے رجوع ہوتا ہے اس کے حق میں بہتر



کرتا ہے۔

(۱۳)

مولیٰ تعالیٰ آپ کو مکروہات دنیوی سے محفوظ رکھے اور اس میں اور دینی امور میں ترقی عطا فرمائے۔  
(ایضاً ص ۱۲۵)

(۱۵)

اپنے کام میں لگے رہیں اور امور دنیوی کی مصروفیت میں قلب کی طرف توجہ رکھیں اس سے غافل نہ ہوں تا نسبتِ نقشبندی کی چاشنی میسر آئے۔ (ایضاً ص ۱۲۵)

(۱۶)

نامہ العزیز نے نہایت درجہ مسرور کیا وہ تعالیٰ تمہیں دارین میں ہمیشہ مسرور و بعافیت رکھے اور اپنی یاد میں مستغرق۔  
(ایضاً ص ۱۲۵)

(۱۷)

جہاں تک ہو سکے قرآن کریم کی تلاوت اور فرائض کے علاوہ نوافل میں مشغول رہنا چاہیے یا ذکرِ قلبی میں۔  
(ص ۱۲۶)

(۱۸)

لڑکا اگر سعادت مند ہے اور دینی فرائض کا پابند ہے تو اس کی نسبت کو قبول کر لیں (ایضاً ص ۱۲۷)

(۱۹)

تمہارا یہ قول کہ میں رضائے الہی پر راضی ہوں بہت ہی بھلا معلوم ہو اور تعالیٰ تمہیں دارین کی نعمتوں سے سرفراز فرمائے۔  
(ایضاً ص ۱۲۷)

(۲۰)

تم وہ نہ تھے جو جدا ہوتے لیکن مشیت ایزدی میں چارہ نہیں۔ تمہاری جدائی قلب کے لئے قلق کا باعث ہے۔  
(ایضاً ص ۱۲۷-۱۲۸)

(۲۱)

مولا تعالیٰ دو مشکلیں مسلمان پر واقع نہیں کرتا۔ یہاں کی مشکلات وہاں کی نعمتوں



کا سبب ہوتی ہیں جو لوگ یہاں کی مشکلات صبر و شکر کے ساتھ برداشت کرتے ہیں قیامت میں جب اس کا ثواب دکھیں گے تو حیرت کریں گے کہ ہمیں اس سے بھی زیادہ مشکلات میں کیوں نہ ڈالا گیا تاکہ ہم اس سے بھی زیادہ نعمتیں پاتے ہاں مگر شرط یہ ہے کہ اس کی اس ابتلا پر بھی خوشنودی ظاہر کی جاتی رہے یہ انبیاء کا ورثہ ہے جو تمہیں عطا کیا گیا ہے۔

(ص ۱۲۹)

(۲۲)

جسم کو جب تکلیف پہنچتی ہے تو روح کو تکلیف پہنچنا لابدی ہے مولیٰ تعالیٰ تمہاری ان پرشانیوں کو دور فرما کر اطمینان نصیب فرمائے۔ (ص ۱۳۰)

(۲۳)

میرے عزیز اپنے مولیٰ کی طرف متوجہ رہیں وہ تعالیٰ کا سازِ حقیقی ہے۔ تمہارے سب کام درست ہو جائیں گے۔ (ص ۱۳۱)

(۲۴)

اس کا کوئی فعل حکمت سے خالی نہیں جو مصائب اس وقت پیش آ رہے ہیں قیامت میں جب اس کے عطایا دیکھو گے تو کہو گے مجھ پر اس سے بھی زیادہ اگر مصائب ہوتے تو میرے لئے زیادہ نفع بخش ہوتے۔ (ایضاً ص ۱۳۱)

(۲۵)

وہ قادرِ مطلق تمہیں وارین کی خوبیوں سے سرفراز فرمائے اور اپنی مرضیات پر عمل کی توفیق عطا فرمائے (ایضاً ص ۱۳۱)

(۲۶)

تمہارے حالات پڑھ کر نہایت صدمہ ہوا میرے عزیز صبر کریں یہ مصائب عاقبت میں بڑی بڑی نعمتوں کا باعث ہوں گے۔ (ایضاً ص ۱۳۲)

(۲۷)

مولیٰ تعالیٰ کی رضا پر راضی رہیں اسی سے اطمینانِ قلب آتا ہے ارزانی اور گزافی کی حکمتوں کو وہی بہتر جانتا ہے اس کے فرائض سے غفلت نہ چاہیے۔ (ایضاً ص ۱۳۳)



(۲۸)

رضائے الہی پر راضی تمہارے اخلاص نامہ سے ظاہر ہو کر نہایت میسر آئی وہ تعالیٰ تمہیں اس پر قائم رکھے اور اپنے خزانے سے تمہیں ظاہر اور باطن دولتیں نصیب فرمائے۔  
(ایضاً ص ۱۳۴)

(۲۹)

کیا اچھا ہو کہ اس کریم کی رضا پر نظر رکھتے ہوئے مجھ سے ملاقات کی تمنا بھی تمہارے دل سے نکل جائے اور ایک ہی ذات کی ملاقات کا شوق پیدا ہو جائے۔ (ایضاً ص ۱۳۴)

(۳۰)

تمہارے محبت نامہ سے دل کو چین حاصل ہوتا ہے۔ تمہیں مولیٰ تعالیٰ بعافیت اور مقاصد میں کامیاب رکھے اور ہمیشہ ذکر الہی میں مصروفیت کی توفیق عطا فرمائے۔  
(ایضاً ص ۱۳۴)

(۳۱)

امام صاحب سے سلام عرض کر دیں میں اس قابل نہیں ہوں کہ کسی کے لئے تعویذ لکھوں خصوصاً شریعت کے حکم کے خلاف۔  
(ایضاً ص ۱۳۵)

(۳۲)

وہ تعالیٰ تمہیں دارین میں خوشی اور مسرور رکھے لڑکی اور سعید احمد سلیم کی شادی سے فارغ ہو گیا ہوں۔ دعا کرو جا نبین شریعت کے موافق سلوک سے رہیں۔  
(ایضاً ص ۱۳۵)

(۳۳)

یہ چند روز تم کو دیئے گئے ہیں کہ آخرت کا سامان کر لیں ورنہ پھر سوائے افسوس کے اور غراب کے کچھ ہاتھ نہ آئے گا فقیر کے لئے بھی حسن عاقبت کے لئے دعا کرتے رہیں۔  
(ایضاً ص ۱۳۶)



(۳۳)

دو رکعت بہ نیت استخارہ نفل پڑھ کر دعا کریں کہ الہی تو عالم الغیب ہے اگر رشتے ہمارے لئے دونوں جہان میں مبارک ہوں تو ان کو پورا فرما دے ورنہ کسی بہتر جگہ ان کا رشتہ کرا دے پھر اگر طبیعت راعب ہو تو رشتہ کر دیں انشاء اللہ تعالیٰ بہتر ہوگا۔ (ایضاً ص ۱۳۶)

(۳۵)

فرائض خداوندی کی ادائیگی میں کبھی غفلت نہ کرنا اور جہاں تک ہو سکے والد کی خوشنودی حاصل کرنے کی کوشش کرنا۔  
(ایضاً ص ۱۴۰)

(۳۶)

حسن عاقبت کے لئے دعا کرتے رہیں۔ فقیر کو سوائے دعا کے کسی شے کی ضرورت نہیں  
(ایضاً ص ۱۴۱)

(۳۷)

تجارت کے ایام ہمیشہ یکساں نہیں، کبھی چلتی ہے کبھی مندہ۔ ہاں آخرت کی تجارت ہمیشہ چلتی ہے۔  
(ایضاً ص ۱۴۱)

(۳۸)

اللہ تعالیٰ آپ کو اپنے مقاصد میں کامیاب کرے ہر وقت دل سے اللہ اللہ کہتے رہیں۔  
(ایضاً ص ۱۴۳)

(۳۹)

مولیٰ تعالیٰ تمہیں بعافیت اور مکروہات دنیا سے بچائے۔ (ایضاً ص ۱۴۴)

(۴۰)

مولیٰ تعالیٰ جس حال میں رکھے اس پر صبر ہی کرنا ہماری سعادت مندی ہے ان حضرات کی اتباع کے لائق تو ہم کہاں جو نفس کی ہر تکلیف کو روح کے لئے راحت تصور کرتے تھے اور بجائے شکایت کے اس تعالیٰ کے کرم سے تعبیر کر کے اور اس پر خوش ہو کر شکر بجالاتے تھے۔  
(ایضاً ص ۱۴۴)



(۴۱) عزیز من تم راضی ہو یا ناراض ہو ہم نصیحت سے کبھی نہ چوکیں گے کہ تقاضائے محبت ہے جب تک آپ یہ دیکھیں کہ نصیحت کر رہا ہوں سمجھیں کہ یہ محبت کا اثر ہے اور نصیحت موقوف کر دوں تو سمجھ لیں کہ میں ناراض ہو گیا۔ (ایضاً ص ۱۴۸)

(۴۲) اگرچہ یہاں سے طبیعت اکھڑ چکی ہے لیکن سوائے دیارِ محبوب کے اور کسی جا قیام پر طبیعت نہیں چاہتی۔ (ایضاً ص ۱۴۹)

(۴۳) اس بے نیاز سے ملتتی ہوں کہ جب اس دولت خزن و الم سے نوازا ہے تو اس پر صبر کی بھی توفیق عطا فرما کر اس کی جزا میں درجاتِ عالیہ سے سرفراز فرمائے۔ (ایضاً ص ۱۴۹)

(۴۴) ہمہ وقت مولیٰ تعالیٰ کو حاضر و ناظر ملاحظہ کرنے کی گھڑش میں لگے رہیں (ص ۱۵۲)

(۴۵) اہل و عیال کی طرف خاص شفقت توجہ لے ہے کہ یہ باطن کی ترقی کے لئے نہایت درجہ معین ہے۔ (ایضاً ص ۱۵۲)

(۴۶) مولوی مسعود اور مولوی سعید احمد کے نوواڑین کا تہنیت نامہ پہنچا سب کو مبارک ہو اور نوواڑین سعادت نصیب ہوں اور شریعت مطہرہ پر مولیٰ تعالیٰ پابند کرے۔ (ایضاً ص ۱۵۵)

(۴۷) عزیز من فقیر اپنے احباب سے اس کی طمع رکھتا ہے کہ حقوق الہی اور حقوق عباد میں کمی نہ کریں اگر تمہاری اہلیہ تم کو بخوشی یہاں آنے کی اجازت دیتی ہیں تو تم تین استخارہ کرنے کے بعد یہاں آسکتے ہو۔ (ایضاً ص ۱۵۵)



(۴۸)

محبت کا معاملہ اطاعت شعاری پر ہے۔  
(ایضاً ص ۱۵۸)

(۴۹)

جن دو مسلمانوں میں شکم رنجی ہو اس میں سے کسی کو دوسرے کی ایسی تحریر نہیں  
دکھانی چاہئے جس سے اس کو رنج پہنچے۔  
(ایضاً ص ۱۵۸)

(۵۰)

ناصلوں کی محبت سے گریز کریں اور ان سے صرف ضرورت کے موافق کلام  
کریں دل سے ہمیشہ ذکر اسم ذات جاری رکھیں۔  
(ایضاً ص ۱۵۹)

(۵۱)

نماز کی وقت کے ساتھ پابندی کا بھی خیال رکھیں بڑے حضرت رحمہم کے عرس  
کی تبر نہایت خوش کن ہوئی اس کے ساتھ حضرت جد امجد مولانا محمد مسعود شاہ صاحب  
کے لئے خصوصیت کے ساتھ ثواب ہدیہ کریں ان حضرات کی خوشنودی میسری ہی خوشنودی  
ہے۔  
(ایضاً ص ۱۵۹)

(۵۲)

اپنے دادا پیر حضرت صادق علی شاہ صاحب رحمۃ اللہ تعالیٰ علیہ کو روزانہ  
ایصال ثواب کرتے رہیں سرکار اکرم کے عاشق بنے رہیں مولیٰ تعالیٰ ان کی شفقت  
نصیب کرے۔  
(ایضاً ص ۱۶۱)

(۵۳)

جن لوگوں کا مولیٰ تعالیٰ حامی نہیں ہوتا ان کو فقر کفر تک پہنچاتا ہے ورنہ  
فقر تو بڑے درجات پر پہنچا اور کبھی ایسا بھی ہوتا ہے کہ پادشاہ کرتیا ہے۔ (ایضاً ص ۱۶۲)

(۵۴)

اپنے غصہ کا دباؤ دوست دشمن ہر ایک سے اخلاق سے رہو اسے وظائف  
کی پابندی کرو اور اس منقلب لقلب کی طرف نظر رکھو انشاء اللہ تعالیٰ پھر ترقی



(ایضاً ص ۱۶۳)

نصیب ہو جائے گی

(۵۵)

مولا تعالیٰ تمہارے معاملات و عبادات سنوارے تاکہ دارین کی خوبیوں سے سرفراز ہوتی ہوگی کی حالت میں سرکارِ اقدس صلی اللہ علیہ وسلم کی معیشت نظر میں رکھیں پھر اس تعالیٰ کی نعمتیں معلوم ہونگی اور اس حالت پر صبر نصیب ہوگا اور نعمتوں پر شکر کی توفیق ہوگی۔

(ایضاً ص ۱۶۴)

(۵۶)

آپ موافق مخالف ہر ایک سے کشادہ پیشانی سے ملیں کسی کو ایسی بات نہ کہیں جس سے اس کو رنج پہنچے۔

(ایضاً ص ۱۶۷)

(۵۷)

یہ وقت سب کے لئے ضروری ہے مولیٰ تعالیٰ ہمیں وہاں کے لئے سامان مہیا کرنے کی توفیق عطا فرمائے۔

(ایضاً ص ۱۶۷)

(۵۸)

حسن عاقبت کے لئے دعا کرتے ہیں کہ آخرت میں یک جا رہیں۔ ہمیشہ ہمیشہ فسراق کا دغدغہ نہ رہے۔

(ایضاً ص ۱۶۸)

(۵۹)

بڑی چیز توجہ الی اللہ ہے ریاضت و عبادات اس کے معین ہیں۔ (ایضاً ص ۱۶۲)

(۶۰)

اپنے اوقات کو نظام میں لے آئیں تاکہ ہر عمل اپنے وقت پر ظہور آتا ہے (ص ۱۶۲)

(۶۱)

مرشد کی جانب توجہ رکھنے کو رابطہ کہتے ہیں اس کی ورزش راہ حق کے طے کرانے میں نہایت فائدہ مند ہوتی ہے پختہ کار اپنے تمام احوال میں صاحب رابطہ کو اپنا وسیلہ جانتے رہتے ہیں اور یہ محبت کے قائم مقام اپنا اثر دکھاتی ہے۔ (ایضاً ص ۱۶۲)



(۶۲)

عزیز من زمین میں بیج ڈالنے کے بعد اگر لاپرواہی کی جاتی ہے تو بیج خراب ہو جاتا ہے پھر بارہ آور ہونا تو درکنار اس سے سبزہ بھی حاصل ہونا ناممکن ہے دنیوی مفروضہ امور کے بعد کچھ وقت اس کی نگہداشت میں بھی صرف کریں اور صالحین کی محبت اختیار کریں۔  
(ایضاً ص ۱۷۳)

(۶۳)

میں وہی دعا کرتا ہوں جو اپنے لئے مناسب خیال کرتا ہوں کہ وہ واحد و یکتا ذات محبت کے علاقہ کے ماسوا تمام علایق کو مضمحل کر دے  
(ایضاً ص ۱۷۳)

(۶۴)

تمہارے لئے ضبط کا اختیار کرنا خوب ہے کہ تسلیم رضائے الہی میں مضمر ہے (ایضاً ص ۱۷۳)

(۶۵)

تمہاری طرف سے اس کا فکر رہتا ہے کہ دنیا کی طرف تمہاری توجہ زیادہ پاتا ہوں وہ تعالیٰ آپ کو اپنی طرف توجہ کی لذت عطا فرمائے  
(ایضاً ص ۱۷۴)

(۶۶)

امتحان تو اسی شے کا ہے کہ اس تاریکی میں روشنی حاصل کریں کیا اندھیری رات میں روشنی حاصل نہیں کی جاتی۔  
(ایضاً ص ۱۷۴)

(۶۷)

جس قدر ہو سکے صبح و شام درود شریف واستغفار پڑھنے کے بعد نفی اثبات یا اسم ذات کا اس طریق پر ذکر کریں جو شجرہ طیبہ میں بتلایا ہے۔ (ایضاً ص ۱۷۵)

(۶۸)

قرآن کریم کی تلاوت اور درود شریف واستغفار ایسی شے ہیں جس کے عامل کو مولیٰ تعالیٰ سے طلب کی بھی ضرورت نہیں ہوتی۔

(ایضاً ص ۱۷۵)



(۶۹)

فقیر علیل ہے حسن عاقبت کے لئے دعا کرو اور نماز میں اس تعالے کا خیال رکھو  
رد و زخ کے عذاب کو سامنے رکھو استغفار اپنے گناہوں کو یاد کرتے ہوئے پڑھا  
(ایضاً ص ۱۷۶)

(۷۰)

عاقل وہی شخص ہے جو اپنے آخر کے لئے سامان اکٹھا کرے۔ (ایضاً ص ۱۷۶)

(۷۱)

کار لائق یہ ہے کہ مکروہات سے بچیں اور دل سے اللہ اللہ کہتے رہیں یہ ذکر بھی  
ری دولت ہے اور نماز قضا نہ کریں  
(ایضاً ص ۱۷۷)

(۷۲)

اپنے دادا پیر سے جس قدر محبت بڑھائیں گے فائدہ پائیں گے۔ فقیر تو ان سے  
ملاقہ دینے کا ایک واسطہ ہے۔  
(ایضاً ص ۱۸۷)

(۷۳)

دنیا سے نفرت فنائیت کا دروازہ ہے  
(ایضاً ص ۱۸۹)

(۷۴)

اغیار کی محبت سے جہاں تک ہو سکے احتراز کرنا چاہیے۔ (ایضاً ص ۱۸۹)

(۷۵)

جو کام کریں محض اخلاص کے ساتھ محض رب سبحانہ تعالیٰ کے لئے (ایضاً ص ۱۸۹)

(۷۶)

جہاں تک ہو سکے ہر وقت طہارت پر رہیں  
(ایضاً ص ۱۸۹)

(۷۷)

قلب سے ذکر برابر جاری رکھیں اور قلب کی نگہداشت رکھیں اور رضائے الہی  
پر مضبوط رہیں غرض قلبی بیداری کی بہت ضرورت ہے۔ (ایضاً ص ۱۸۹)



(۷۸)

مولیٰ تعالیٰ تمہیں اپنی طرف متوجہ رکھے یہ بڑی دولت ہے اپنے تمہیں عاجز خیال  
کرنا قوتِ لاریبی آنے کا نہایت عمدہ ذریعہ ہے۔ (ایضاً ص ۱۹۰)

(۷۹)

اپنے برادران میں اتفاق پیدا کرنا نہایت عمدہ کام ہے ان کو سرکارِ اقدس  
کی سنت پر قائم کریں۔ (ایضاً ص ۱۹۱)

(۸۰)

بیوی بچوں کے ساتھ جماعت قائم کرنا مبارک ہے مولیٰ تعالیٰ اور سرکارِ عالم  
کی خوشنودی کا باعث ہے۔ (ایضاً ص ۱۹۱)

(۸۱)

بیشک جس کو سرکارِ عالم کی زیارت ہو جائے اس کو دوزخ سے کیا واسطہ (ایضاً ص ۱۹۱)

(۸۲)

میرے عزیز دنیا کے چند روزہ آخرت کی تجارت کے لئے دیئے گئے ہیں اس میں ہی  
ہمہ تن اپنی عمر صرف کرنا چاہیے (ایضاً ص ۱۹۳)

(۸۳)

جو فعل بھی کیا جائے اس میں اس تعالیٰ کی خوشنودی مدنظر رہے تاکہ ہمیشہ جہاں  
رہنا ہے وہاں کام آئے۔ (ایضاً ص ۱۹۳)

(۸۴)

ہر کام میں نیت نخیر ہو مثلاً کھانا کھاتے وقت یہ نیت رہے کہ میں اس لئے  
کھانا ہوں کہ عبادت پر قوت حاصل ہو اور ہمیشہ اس کو حاضر دیکھتے رہوں (ایضاً ص ۱۹۳)

(۸۵)

مجھے تمہاری قرآنِ کریم کی خدمت بہت ہی بہتر معلوم ہوتی ہے اس کے ساتھ  
ذکرِ قلبی کو ہمیشہ قائم رکھو کہ ذکر والے کا مولیٰ ذکر کرتا ہے۔ (ایضاً ص ۱۹۵)



(۸۶)

تراویح میں قرآن پاک سنانے کی خبر سے مسرور ہوا مولیٰ تعالیٰ تمہیں ہمیشہ اس  
رقائم رکھے یہ بڑی نعمت ہے۔  
(ایضاً ص ۱۹۵)

(۸۷)

میرے عزیز اس بارگاہ لاؤبالی میں جو حیثیت تمہاری ہے وہی حیثیت فقیر کی  
ہی ہے ہم دونوں اس کے یکساں محتاج ہیں فسوس ہے کہ ہمیں مانگنا نہیں آتا تمام  
سو اس سے پاک ہو کر اگر ہم طلب کریں تو وہاں نہ کچھ کمی ہے نہ اس کی ذات مقدسہ  
کی بارگاہ میں سخی کی رسائی۔  
(ایضاً ص ۱۹۷)

(۸۸)

میرے عزیز تم بہت ہی کمزور قلب کے واقع ہوئے ہو دنیا کے سوا رخ سے گھبرانا  
نہ چاہیے وہ تعالیٰ انشاء اللہ تعالیٰ بہتر ہی کرے گا۔  
(ایضاً ص ۱۹۸)

(۸۹)

یہ بزرگان دین کی جناب میں گستاخیوں کا نتیجہ ہے کہ اس سے ایمان جیسی  
نعمتِ عظمیٰ چھین لی جاتی ہے ہاں یہ مسلمانوں کے لئے سبق ہونا چاہیے کہ جب ایسے واقعات  
سننے میں آئیں اپنے ایمان کو تازہ کرنا چاہیے اور اپنے ایمان اور اعمال صالحہ کو اس تعالیٰ  
کی سپردگی میں دے دینا چاہیے کہ مولیٰ تعالیٰ ان کو میں تیری حفاظت میں دیتا ہوں۔  
(ایضاً ص ۱۹۹)

(۹۰)

میرے عزیز ایک مسلمان کے لئے یہ دنیا مصائب ہی کی جگہ ہے مولیٰ تعالیٰ صبر عطا  
فرمائے پھر اس کا نفع بھی وہ میسر آئے گا کہ جس کا خیال پر شبہ بھی نہیں کر سکتا (ص ۱۹۹)

(۹۱)

دوکان پر بند رکھنا بہایت ہی بُرا ہے تو کل کر کے اس پر بیٹھنا ضروری ہے۔ وہ  
تعالیٰ غیب سے کوئی سامان پیدا کر ہی دے گا۔  
(ایضاً ص ۲۰۰)



(۹۲)

والدین کی خدمت بڑی دولت ہے اس خدمت میں نقصان نہ رہے گا اور  
مہارے کام بخوبی انجام پائیں گے ہمیشہ ان کی ناراضگی سے لڑنا و ترساں رہیں  
کہ ان کی ناراضگی موجب بد بختی ہے۔  
(ایضاً ص ۲۰۲)

(۹۳)

مولیٰ تعالیٰ تمہیں اپنے ارادوں میں کامیاب فرمائے اور ہمیشہ گردشِ زمان  
سے دور رکھے۔  
(ایضاً ص ۲۰۲)

(۹۴)

مولوی مسعود سلیم کا جواب صحیح ہے اور ان عالم کا اعتراض غلط بلکہ اکثر علما  
کے نزدیک تو غیر کفو سے بلا اجازت ولی نکاح ہوتا ہی نہیں (ایضاً ص ۲۰۴)

(۹۵)

صرف قلب سے اسم ذات اللہ کا ذکر بھی جس قدر ہو سکے کرتے رہو (ایضاً ص ۲۰۶)

(۹۶)

والدہ صاحبہ کی خدمت سے غافل نہ ہوں ان کو میرا سلام کہہ دیں ہمیشہ اپنے  
قلب پر نظر رکھتے رہیں کہ اس تعالیٰ کا کرم نہ معلوم کس وقت ہو جائے اور جس قدر  
دل میں کچھ سرور یا کچھ درد سا معلوم ہو اس وقت ضرور قلب کی طرف مولیٰ تعالیٰ کے  
خیال کے ساتھ متوجہ رہیں۔  
(ایضاً ص ۲۰۶)

(۹۷)

جہاں تک ہو سکے شریعت کے کسی امر میں خلاف نہ ہونے پائے (ایضاً ص ۲۰۷)

(۹۸)

منہائے خط کے مضمون سے نہایت درجہ مسرت ہوئی مولیٰ تعالیٰ ان  
خیالات میں اور ترقی عطا فرمائے جس پر اس تعالیٰ کا کرم ہوتا ہے اسی کو یہ بات  
میسر آتی ہے۔  
(ایضاً ص ۲۰۷)



(۹۹)

تمہیں اپنے مولیٰ تعالیٰ کا شکر گزار پایا ہوں اور یہی شے وہ ہے جس میں ترقیات  
 (ایضاً ص ۲۰۸)

مضمون ہے۔

(۱۰۰)

اپنے مولیٰ تعالیٰ کی طرف توجہ تمام رکھیں اور صبح و شام جس قدر ہو سکے استغفار اور  
 (ایضاً ص ۲۰۹) درود شریف کا ورد رکھیں۔

(۱۰۱)

فقیر کو تمہاری محبت اور دعا کافی ہے کسی اور شے کی اسے حاجت نہیں (ایضاً ص ۲۰۹)

(۱۰۲)

یہ جاننے والے ہم سے غفلت کا پردہ ہٹاتے ہیں کہ اسی طرح یکایک تمہیں بھی  
 اپنے مولا کے حضور حاضر ہونا ہے لہذا اس کا سامان کر لینا چاہیے لیکن انوس کہ جانے  
 والے پر رنج و الم تو کرتے ہیں لیکن زبان حال سے جو کہہ گیا ہے اس کو گویا سنتے ہی  
 نہیں۔ (ایضاً ص ۲۱۰)

(۱۰۳)

اس کریم کی رضا کی تلاش میں رہنا بڑی دولت ہے وہ تعالیٰ اپنے مخلص بندوں  
 ہی کو نصیب فرماتا ہے تم کو یہ دولت نصیب ہوئی ہے یہی وہ شے ہے کہ جس سے صالحین  
 بڑے بڑے مراتب پر فائز ہوتے ہیں۔ (ایضاً ص ۲۱۰)

(۱۰۴)

مراقبات میں کوشاں رہیں کہ ترقی کا ذریعہ ہے اور ذکر قلبی کو ترقی دین تاکہ اس  
 (ایضاً ص ۲۱۱) تعالیٰ کی یاد ہر دم رہے۔

(۱۰۵)

عورت کے دوسرے اقارب ہوں اس کے خاوند کا قبر میں اتارنا بہتر نہیں شوہر کا  
 رشتہ ٹوٹ گیا وہ اجنبی ہے عورت کو ہاتھ نہیں لگا سکتا۔ (ایضاً ص ۲۱۳)





۸۰

(۱۰۶)

اعترافِ نااہلیت نہایت قابلِ قدر شے ہے حقیقت یہ ہے کہ یہ اعتراف ہی اہلیت کا منظر ہے جو لوگ اپنے کو اہل خیال کرتے ہیں نااہل ہیں۔ (ایضاً ص ۲۱۴)

(۱۰۷)

اوقات کو ضائع نہ کریں کہ ایک روز ایسا بھی آنے والا ہے جس میں آپ تمنا کریں گے کہ اتنی دیر کے لئے دنیا میں بھیج دیا جائے کہ سبحان اللہ کہہ آؤں مگر پھر کہاں یہ وقت ملتا ہے۔ (ایضاً ص ۲۱۵)

(۱۰۸)

آپ جب گھر میں داخل ہوا کریں تو خواہ کوئی ہو یا نہ ہو سلام کہہ دیں پھر والسلام علی رسول اللہ کہہ کر حضور پر سلام کریں اور پھر ایک مرتبہ قل ہو اللہ پڑھ لیا کریں انشاء اللہ تعالیٰ کشاہدگی میسر آجائے گی۔ (ایضاً ص ۲۱۵)

(۱۰۹)

نہ سمجھتے کہ دعا قبول نہیں ہوتی کہ اس میں حکمِ ربی کی تکذیب ہے وہ تو فرماتا ہے کہ مجھ سے دعا کرو میں قبول کروں گا تو کیسے ہو سکتا ہے کہ دعا کی جائے اور قبول نہ ہو۔ (ایضاً ص ۲۱۶)

(۱۱۰)

اگر حقیقی معنی میں دعا کریں گے جو جتنی مشکلات ہیں سب دفع ہو جائیں گی (ایضاً ص ۲۱۶)

(۱۱۱)

اپنے دادا پیر حضرت صادق علی شاہ رحمہ اللہ تعالیٰ کے لئے ایصالِ ثواب کرتے رہیں اور ان سے علاقہ خاص پیدا کریں کہ ثمر ثمرات ہے۔ (ایضاً ص ۲۱۸)

(۱۱۲)

پڑھنے کے لئے ہتھائے کلمہ طیبہ اور درود شریف اور استغفار اور قرآن کریم کافی ہے جس قدر ہو سکے ان کا ورد رکھو اور اپنے مولیٰ تعالیٰ پر نظر کامل رکھو۔ (ایضاً ص ۲۲۰)



(۱۱۳)

مولیٰ تعالیٰ تمہیں بعافیت رکھے اور تمہارے بھائیوں میں اتفاق کسی کی برائی کے لئے دعا نہ کریں اگر کسی میں برائی دیکھیں تو اس کے لئے دعا کریں۔ (ایضاً ص ۲۲۰)

(۱۱۳)

مولیٰ تعالیٰ کے علم میں جو تمہارے لئے بہتر ہو اس کا ظہور ہو مولیٰ تعالیٰ بڑا قادر ہے وہی تمہارے کاموں کو درست فرمائے گا۔ ہماری طرف سے صرف دعا ہی ہو سکتی ہے۔ (ایضاً ص ۲۲۰)

(۱۱۵)

دینی امور میں مشورہ دیا جاسکتا ہے دنیوی امور میں دعا کافی ہے (ایضاً ص ۲۲۰)

(۱۱۶)

اللہ کے خوف سے ڈرو کہ اللہ کے رسول ایسی عورت پر غضب فرماتے ہیں جو عورت خاوند سے زبان چلاتی ہے ملائکہ اس پر لعنت کرتے ہیں۔ (ایضاً ص ۲۲۳)

(۱۱۷)

مولیٰ تعالیٰ سے عافیت طلب کرتے رہو اور ہر حال میں اس کا شکر یہ ادا کرتے رہو۔ (ایضاً ص ۲۲۳)

(۱۱۸)

ان تکالیف پر صبر کرو کہ ہر تکلیف پر مولیٰ تعالیٰ ثواب عطا فرماتا ہے آخرت میں ان تکالیف کا ثواب دیکھیں گے تو افسوس کریں گے کہ ہمارے گوشت کے ٹکڑے ٹکڑے کر دیئے جاتے تو آج اس کا بہتر ثواب دیکھتے اور یہ ثواب جب ملے گا جب تکلیف پر صبر کرو گے (ایضاً ص ۲۲۳)

(۱۱۹)

فقر کے تصور سے جب تم ہر وقت ہم آغوش ہو تو ظاہری ملاقات کے لئے اتنی بے چینی کیوں ہے ہمیں دیکھو کتنے محبوبوں کو جدا کئے پڑے ہیں رضائے الہی پر راضی رہنے



میں اگر کوئی نقصان ہے تو ضرور بے چینی ہوگی ورنہ جس قدر رضا پر سختی ہوگی اسی قدر بے چینی بھی دور ہوگی پس اپنے مولا کی رضا پر جس قدر سختی ہو سکے حاصل کیجئے اور اس کی جانب توجہ تامہ حاصل کیجئے۔  
(ایضاً ص ۲۲۴)

(۱۲۰)

یہ سب کچھ بزرگوں کا صدقہ ہے ورنہ ایک دنیٰ مسلمان بھی مجھے اپنے سے یقیناً بہتر نظر آتا ہے۔  
(ایضاً ص ۲۲۵)

(۱۲۱)

مولیٰ تعالیٰ تمہاری تمام آرزویں برلائے اور اپنی محبت خالصہ سے سرفراز فرمائے۔  
(ایضاً ص ۲۲۵)

(۱۲۲)

اس وقت آپ کے قلب میں اچھی صلاحیت پیدا ہوگئی ہے اس کو اس محبوب حقیقی کی جانب متوجہ کریں جو ہر صفت کمال میں پناہ ثانی نہیں رکھتا۔ (ایضاً ص ۲۲۶)

(۱۲۳)

کسی کی جانب عشق کا پیدا ہونا اس کی کسی صفت کمال ہی کی وجہ سے تو ہوتا ہے یا اس وجہ سے کہ اس سے کوئی نفع پہنچنا ہے پھر ان دونوں امور میں اس جل و علا کا کون ہمسر ہے۔  
(ایضاً ص ۲۲۶)

(۱۲۴)

تم کو چاہیے کہ ہمیشہ متوجہ الی اللہ رہیں ہر وقت قلب کی نگہداشت رکھیں دنیا کی راحت چند روزہ ہے اور راحتِ عقبی دائم۔  
(ایضاً ص ۲۲۶)

(۱۲۵)

پس جس کام کے لئے قدم اٹھاؤ اس تعالیٰ کو اپنے سامنے دیکھتے ہوئے اٹھاؤ ذکرِ قلبی کے اندر ہی کچھ وقت صرف کرتے رہو میری محبت کی ترقی اگر چاہتے ہو تو اس ہی میں مضمر ہے۔  
(ایضاً ص ۲۲۶)



(۱۲۶)

میرا بار بار تم کو تائید کرنا کہ والد کی جائز فرماں برداری سے کبھی منہ نہ پھیرنا وہ جس قدر بھی ناراض ہوں اس کا خیال نہ کرنا ال کی خدمت کو اپنے لئے باعث سعادت سمجھنا۔  
(ایضاً ص ۲۲۸)

(۱۲۷)

اہل اللہ کی محبت ہی آخرت اور دنیا میں کام آنے والی ہے (ایضاً ص ۲۳۰)

(۱۲۸)

بزرگان دین کے ساتھ اگر محبت کامل رہی تو انشاء اللہ خاتمہ بخیر ہوگا (ایضاً ص ۲۳۰)

(۱۲۹)

اس بے نیاز کی طرف ہمیشہ توجہ رکھنے کی سخت ضرورت ہے نیز اپنی زوجہ کے ساتھ بہتر علاقہ رکھیں اس میں کچھ کمی معلوم ہوتی ہے یا کوئی اور دوسری بات ہے بہر حال جو کمی دیکھیں اسے پورا کریں۔  
(ایضاً ص ۲۳۱)

(۱۳۰)

مولیٰ تعالیٰ سے اپنا تعلق ایسا قائم کریں کہ کوئی لمحہ اس سے غفلت میں نہ گزرے سعادت انسان اس میں ہے۔  
(ایضاً ص ۲۳۱)

(۱۳۱)

دوسروں کے پاس دنیوی اسباب دیکھ کر رشک نہ کریں کہ ان کو قیام نہیں ٹسک کرنے کے لئے وہ زیادہ مستحق ہیں جو دینی اسباب کا انبار جمع کر رہے ہیں۔ (ص ۲۳۲ ایضاً)

(۱۳۲)

وہ لوگ جو تحصیل دنیا میں منہمک ہیں ان کے متعلق تو یہ سمجھو کہ ان کی طرف ان کے مولیٰ کی نظر رحمت نہیں ایک کسوٹی ہے جس سے معلوم ہوتا ہے کہ کس پر مولیٰ تعالیٰ کا کرم ہے (ایضاً ص ۲۳۲)

(۱۳۳)

میاں وغیرہ سے کہہ دیں کہ اس طرف سے تمہیں اجازت ہے جس کے چاہو مرید ہو جاؤ



فقیر تو یقیناً محض نا اہل ہے لیکن فقیر کے واسطے سے جس ذات والا صفات کا تمہارے ہاتھ میں دامن آگیا ہے اس کا ہاتھ سے نکل جانا تمہارے لئے برا ہوگا (ایضاً ص ۲۳۲)

(۱۳۴)

جو کام کرو محض اس مالک کے لئے کرو تو پھر تمہارا کھانا پینا بیوی بچوں کے ساتھ مشغولی سب ثواب ہی ثواب ہوگی۔ گناہ کا اس میں شائبہ بھی نہ ہوگا۔ (ایضاً ص ۲۳۲)

(۱۳۵)

اپنے سب کام اور اعمال و ایمان اس تعالیٰ کی سپردگی میں دیں اور اس سے عافیت کے سائل رہیں وہی مدبر الامور ہے سب کام درست ہو جائیں گے وہ تعالیٰ خوب جانتا ہے کہ ہماری کس امر میں بہتری ہے۔ (ایضاً ص ۲۳۳)

(۱۳۶)

محبت کسی نے محض توجہ اللہ ہونی مشتمل سعادت ہے ہرگز کسی فائدے کی وجہ سے نہ ہونی چاہیے۔ (ایضاً ص ۲۳۳)

(۱۳۷)

فقیر بخیریت ہے البتہ علیل رہتا ہے دعا کرتے رہیں۔ فقیر کے متعلق جو کچھ تحریر کیا وہ محض تمہارا حسن ظن ہے ورنہ حقیقت سے بہت دور ہے ہاں تمہارے لئے اتنا ضرور ہے کہ اپنے خیال میں دوسرے اشیاخ سے بہتر سمجھو اگرچہ حقیقت کے خلاف ہی کیوں نہ ہو۔ (ایضاً ص ۲۳۲)

(۱۳۸)

میرادل تمام احباب سے صاف ہے لیکن نازیبا افعال سے بہت مکر رہتا ہے فقیر نصیحتاً کچھ لکھ دیتا ہے کچھ ملال نہ گزرا اور نصیحت قبول کر لی تو خوش ہو جاتا ہے ورنہ کدورت باقی رہتی ہے۔ (ایضاً ص ۲۳۲)

(۱۳۹)

جہاں تک ہو سکے بھائیوں میں اتفاق کی کوشش کریں اور لاجوں کی ایک تسبیح



(ایضاً ص ۲۳۲)

صبح و شام پڑھ لیا کریں۔

(۱۳۰)

حسن عاقبت کے لئے عرض ہے ہم دونوں کا بلکہ سب اہل سنت کو مولیٰ تعالیٰ

(ایضاً ص ۲۳۷)

اپنی رحمت میں لے لے۔

(۱۳۱)

ایک وقت تو ایسا ہو جائے گا جس میں برادرانِ طریقت ایک جگہ جمع ہوں اور

(ایضاً ص ۲۴۰)

ایک دوسرے سے تقویتِ ظاہری اور باطنی پہنچے۔

(۱۳۲)

میرے عزیز کار و بار دنیوی وہاں کام آنے والے نہیں ایسے کاموں کے لئے بھی

(ایضاً ص ۲۴۰)

کافی وقت رکھیں جو کام آنے والے ہیں۔

(۱۳۳)

جو شخص بزرگانِ دین کی جناب میں گستاخی کرتا ہے فاسق ہے اور فاسق کے پیچھے

(ایضاً ص ۲۴۱)

نماز مکروہ واجب الاعداء۔

(۱۳۴)

مزا میر کے ساتھ قوالی جائز نہیں کوئی تصوف کی کتاب لیں اس کا معالہ کریں اپنے

گناہوں پر نظر رکھیں ہوئے اس کریم کے انعامات پر فکر کریں قوالی سے زائد اس میں

(ایضاً ص ۲۴۲)

لذت آئے گی۔

(۱۳۵)

تعویذات سے اگر کچھ ملے تو تمہارے لئے مباح ہے جس مصرف میں چاہو خرچ کر سکتے

ہو ہاں اگر یہ گمان ہو کہ اس کا پیسہ ناپاک طریقے سے حاصل ہوا ہے اس کو استعمال

(ایضاً ص ۲۴۳)

میں نہ لاؤ کسی غریب کو دے دو۔

(۱۳۶)

ایسا امام جو تنخواہ کا مطالبہ کرتا ہے وہ شرعاً اجیر ہے البتہ وہ امام جو مطالبہ نہ



کرے اور بطریق نذرانہ اس کو دیا جائے تو خاموش رہے وہ اجیر نہیں ہوتا۔ (ایضاً ص ۲۴۵)

(۱۳۷)

میں پھر بدایت کرتا ہوں کہ اصلاح کی کوشش کرو وہ کیسا ہی ہے لیکن پھر تمہارا بھائی ہے اس کو نقصان پہنچانے کی کوشش نہ کرو۔ (ایضاً ص ۲۴۵)

(۱۳۸)

میرے عزیز ہمیں اور تمہیں ہمیشہ دنیا میں رہنا نہیں ہے تعجب ہے کہ ہم اپنے لفقہ میں تو زیادہ کوشش کرتے ہیں حالانکہ اس کا ذمہ خود مولیٰ تعالیٰ نے لیا ہوا ہے لیکن جس کا ہم سے مطالبہ ہے شریعت پر پابندی کا، اس کا ہم کو عشر عشر بھی خیال نہیں ہم پر بیوی بچوں کا حق ہے اگر ہم اس میں لاپرواہی کریں گے تو قیامت میں سخت باز پرس ہوگی۔ غرض دین کی طرف سے چست رہنا چاہیے اور کچھ صدقات دیتے رہیں تاکہ مولیٰ تعالیٰ تمہیں مکروہات سے بچائے (ایضاً ص ۲۵۳)

(۱۳۹)

سب سے بڑا وظیفہ حل مشکلات کے لئے یہ ہے کہ اپنے سلسلے کے بزرگوں سے محبت پیدا کریں ان کے لئے کچھ پڑھ کر ایصالِ ثواب کرتے رہیں خصوصاً اپنے دادا پیر حضرت صادق علیہ السلام رحمۃ اللہ علیہ کو۔ (ایضاً ص ۲۵۴)

(۱۴۰)

تمہارے حالات بہت بہتر ہیں مولیٰ تعالیٰ کا شکر کرتے رہیں اور سبحان اللہ و بحمدہ کی کم از کم ایک تسبیح اپنے وظائف میں داخل کرو (ایضاً ص ۲۵۶)

(۱۴۱)

قلب کی جانب اکثر توجہ رکھیں کہ اس کریم کے کرم کا کوئی وقت مقرر نہیں نہ معلوم کس وقت کرم ہو جائے اور تم بے خبر رہو۔ (ایضاً ص ۲۵۷)

(۱۴۲)

اپنے ہر حال میں مرشد کی جانب توجہ رکھنے کو رابطہ کہتے ہیں راہِ حق طے کرنے لئے



دو چیزوں کی نہایت درجہ ضرورت ہے اول ہر کام میں شریعت حقہ کی رعایت دوسرے  
رابطہ میں قوت۔ (ایضاً ص ۲۵۷)

(۱۵۳)

حقیقت میں مرحوم کی وفات حسرت آیات نے جس قدر اعزہ اور احباب کو رنج و الم  
پہنچایا ہے وہ بہت زائد ہے ایسے قابل و متقی شخص کا الم حیوانات تک کو ہوتا ہے  
(ایضاً ص ۲۵۷)

(۱۵۴)

جس کی بھی تمنا ہو اس کو اسی کی ذات میں جلوہ افگن دیکھے۔ (ایضاً ص ۲۵۸)

(۱۵۵)

سید صاحب صحیح فرماتے ہیں سود کے معاملے میں ہر قسم کی اعانت حرام ہے (ص ۲۵۸)

(۱۵۶)

حقیقت یہ ہے کہ اس قادر مطلق پر صحیح بھروسہ کر لیا جائے تو وہ یونہی کامیاب  
فرمادیتے ہیں اپنا تعلق صحیح ہونا چاہیے۔ (ایضاً ص ۲۵۸)

(۱۵۷)

تبادلے کے متعلق مشیت ایزدی پر نظر رکھیں اور اپنی بہتری کی دعا کرتے رہیں  
ہم کو نہیں معلوم کہ کس میں ہماری بہتری ہے۔ (ایضاً ص ۲۵۸)

(۱۵۸)

رضائے الہی پر راضی رہنا بڑی شے ہے وہ کیفیت حاصل کرو کہ اپنی تمنا ہی کوئی نہ  
رہے۔ (ایضاً ص ۲۵۹)

(۱۵۹)

میرے عزیز ہمیں کیا معلوم کہ ہماری بہتری کس میں ہے پس ہمیں تو اس پر خیال نہ  
کرنا چاہیے کہ ایسا کیوں ہوا اور ہمارے گردشِ ایام ابھی جاری ہیں ہاں اس سے عافیت  
کی طلب ہمیشہ رہے۔ (ایضاً ص ۲۶۰)



(۱۶۰)

کبھی کبھی حضرت دانا صاحب رحمۃ اللہ تعالیٰ کے حضور کبھی حاضر ہو جایا کرو کہ اس زمانے میں بعض زندہ درویشوں کی صحبت سے ان کی صحبت بدرجہا مفید ہے (ایضاً ص ۲۶۰)

(۱۶۱)

قلب کی جلا کے لئے تو ایک ہی عمل کارگر ہے کہ اس نور انوارِ جل و علا کی ہمسائیگی میں رکھا جائے اور خس و خاشاکِ معاصی سے صاف کر کے اس کے حبیبِ لبیب (صلی اللہ علیہ وسلم) کا مسکن بنایا جائے۔ (ایضاً ص ۲۶۱)

(۱۶۲)

یہ احقر زادے اپنے مولائے کریم کے خواص سے تھے تم بہت اچھا کرتے ہو کہ ان کو ایصالِ ثواب کرتے رہتے ہو۔ (ایضاً ص ۲۶۱)

(۱۶۳)

عزیز من درویشوں کی محبت بہت بہتر ہے صرف پیر سے بے رغبت نہ ہونا چاہیے اور جہاں سے کچھ فائدہ ہو پیر کی طرف سے سمجھنا چاہیے۔ (ایضاً ص ۲۶۲)

(۱۶۴)

وہ فیاض مطلق تمہیں فنا فی اللہ کے مرتبہ پر پہنچانے ہمیشہ اس کی طرف توجہ اور اس کی نعمتوں کا خیال رکھنا ضروری ہے کہ اس سے محبت شدید حاصل ہو خیالاتِ فاسدہ کے دور کرنے کے لئے بھی نسخہ مجرب ہے۔ (ایضاً ص ۲۶۵)

(۱۶۵)

اہل و عیال کے ساتھ وہ طریقہ رکھیں جو حضورِ اقدس صلی اللہ علیہ وسلم کا تھا کہ یہ بھی ترقی کا مویذ ہوگا۔ (ایضاً ص ۲۶۶)

(۱۶۶)

کسی درویش کی صحبت میں بیٹھنے سے پہلے اس کے عقائد کی دیکھ بھال ضروری ہے۔ (ایضاً ص ۲۶۶)



(۱۶۷)

اہل و عیال کے ساتھ نہایت خوش خلقی کے ساتھ رہنا ضروری ہے (ایضاً ص ۱۶۷)

(۱۶۸)

اب تم سرکار اقدس صلی اللہ علیہ وسلم کے قلب مبارک کی طرف متوجہ ہو سکتے ہو جو مہربان عمل ہے اس کی اجازت ہے لیکن ہمہ تن توجہ باری تعالیٰ جل مجدہ کی طرف رہے اور اس کی ہر نعمت کی طرف توجہ کر کے اس کا نہایت عاجزی اور تفرع کے ساتھ شکر کرتے رہیں۔

(ایضاً ص ۲۶۷)

(۱۶۹)

ہمیشہ مولیٰ تعالیٰ کا تصور غالب رہے اور ماسوا کو محض خیالی تصویریں خیال کریں۔ جس کی حرکت دینے والا کوئی اور ہی ہوتا ہے یہاں تک کہ وہ حرکت دینے والا ہی رہ جائے باقی سب تصویریں غائب ہو جائیں۔

(ایضاً ص ۲۶۸)

(۱۷۰)

بزرگوں کی تعظیم اور ان کے ساتھ محبت میں بھی کوشش کرو کہ یہ اسباب ترقیات ہے حقوق عباد کو پورا کرنے کا سختی کے ساتھ خیال رکھیں کہ اس کی معافی دشوار ہے (ایضاً ص ۲۶۹)

(۱۷۱)

ہماری لئے سرکار اقدس صلی اللہ علیہ وسلم کے اسوہ حسنہ پر کار بند ہونا کافی ہے۔ ان کا ارشاد ہے کہ جو چھوٹوں کی توقیر اور بڑوں کی عظمت نہ کرے وہ ہم میں سے نہیں ہے۔

(ایضاً ص ۲۷۰)

(۱۷۲)

صاحبزادہ سلمہ کو بھی شفقت سے اصلاح پر لائیں اور اہلیہ سلمہا پر بھی اس طریقہ کا عمل رکھیں جو سرکار اقدس کا حضرت عائشہ صدیقہ رضی اللہ تعالیٰ عنہا کے ساتھ اور عموماً اہبات المؤمنین کے ساتھ ہا ہے اور برادران طریقت سے وہ معاملہ رکھیں جو صحابہ کرام کے درمیان تھا۔

(ایضاً ص ۲۷۱)

(۱۷۳)

جس قدر محبت میں زیادتی ہوگی منازل ترقی پر عبور ہوتا ہے گا ہر روز ترقی ملاحظہ



کریں گے۔

(ایضاً ص ۲۷۱)

(۱۷۳)

سنت کا خیال کرتے ہوئے کہ جس قدر سنت پر قدم بڑھے گا اس راہ کی ترقی کا سبب ہوگا۔  
(ایضاً ص ۲۷۲)

(۱۷۵)

نکامیوں پر افسوس نہ کریں اور اس میں مولیٰ تعالیٰ کی حکمت تصور کریں۔ (ایضاً ص ۲۷۳)

(۱۷۶)

علم کی طرف رغبت کرنا تمہارے لئے لازمی ہے کہ تمہارے اصول سے کوئی جاہل نہیں رہا۔  
یہ شعر ضرور پڑھ لیا کہ وہ قدرت بہا عین قارہا فقلت لہ

لقد ظہرت بحبل اللہ فاعتصم  
(ایضاً ص ۲۷۵)

(۱۷۷)

ہاں سخت سے سخت ضرورت کی حالت میں فوٹو کی اجازت دی جاسکتی ہو۔ شوقیہ ہرگز جائز نہیں۔  
(ایضاً ص ۲۷۵)

(۱۷۸)

گانے کی مشین سے نعتیہ کلام سننا بھی نہ چاہیے کہ آواز بہو ہے۔ (ایضاً ص ۲۷۷)

(۱۷۹)

قلب صافی پر معاندین کے لغو اعتراضات کا غبار نہ آنے دے یہ ان لوگوں کی سراسر حماقت ہے کہ ہماری دوستوں اور بھائیوں میں تفریق کرتے ہیں میری سمجھ میں نہیں آتا کہ ایسا کون بے وقوف ہوگا کہ ایک ربا کے پانی میں تفریق کر کے دکھلا دے۔  
(ایضاً ص ۲۷۹)

(۱۸۰)

کسی شے کا بگاڑنا تو بہت آسان ہوتا ہے لیکن اس کے سنوارنے میں نفس کی سخت دار و گیر کرنی پڑتی ہے جو تصوف کی بسم اللہ ہے اگر یہ مفقود ہے تو تصوف مفقود ہے اور آئندہ اس کے ازالہ میں سخت کوشش کرنی پڑتی ہے۔ مولیٰ تعالیٰ نفس کشی میں اہل نرم کو کامیاب



(ایضاً ص ۲۸۰)

(۱۸۱)

تم جیسے احباب کا صدقہ ہے حضور اکرم صلی اللہ علیہ وسلم کی تعلیم مجبور کرتی ہے کہ ہمیں جنت الفردوس کی طلب کرتے رہنا چاہیے ورنہ جنت کے لئے بھی سامان نہیں ہیں۔ اس کریم کے کرم سے کیا بعبیر کہ جنت الفردوس ہی عطا کرے تو اس کے لئے دعا کریں۔ (ایضاً ص ۲۸۱)

(۱۸۲)

آپ جانتے ہیں کہ فقیہ کو دنیوی آسائش کی طلب نہیں محض ایک وعدہ ہے جو آپ کی طرف کھینچ رہا ہے لیکن مولوی مسعود کی شادی پر مجبور ہے۔ (ایضاً ص ۲۸۲)

(۱۸۳)

تم نے اپنے مصائب کے متعلق تحریر کیا ہے مسلمان کامل کے لئے مصائب دنیویہ سے کہاں چارہ ہے لیکن اس کے لئے ہمیشگی نہیں اس کے بعد راحت بھی ایسی مرحمت فرمائی جاتی ہے بلکہ زائد۔ امید ہے کہ یہ اسی کا پیش خیمہ ہے صبر کریں اور اپنے سب کام کارساز حقیقی کو سپرد کر دیں۔ (ایضاً ص ۲۸۶)

(۱۸۴)

واڑھی سے متعلق تحقیقات کی ضرورت نہیں تم خود خیال کر سکتے ہو کہ سنت سے روگردانی کس قدر باعث بدبختی ہے۔ (ایضاً ص ۲۸۷)

(۱۸۵)

حسن عاقبت سے مولیٰ تعالیٰ سرفراز کرے اور جب تک ہے اس تعالیٰ کی یاد میں زندگی گزاریں۔ والدہ اور عزیزوں سے اچھا برتاؤ رہے۔ (ایضاً ص ۲۸۷)

(۱۸۶)

عزیز اس وقت کو عنایت سمجھو اور جس قدر ہو سکے آخرت کیلئے کوئی سامان ہیا کریں (ایضاً ص ۲۸۸)

(۱۸۷)

مولیٰ تعالیٰ ہم سب کو دارین میں خوش رکھنے اور رضا مندی کے کاموں کی توفیق عطا



فرمائے اور انہی کے ساتھ تمہارا حشر کرے۔ (ایضاً ص ۲۸۸)

(۱۸۸)

دنوی سوداگری میں جہاں مشغولیت ہے وہاں دینی سوداگری میں بھی شغل درکار ہے کہ یہ انجام کار کام آنے والی ہے اور اس کا فائدہ فانی (ایضاً ص ۲۹۰)

(۱۸۹)

ہاں یہ صحیح ہے کہ جب حکم ربّی نہیں ہوتا تو آدمی سے کوشش ہی نہیں ظہور میں آتی (ایضاً ص ۲۹۱)

(۱۹۰)

شریعت کے اوپر گامزن رہو اور اللہ تعالیٰ کو کبھی فراموش نہ کرو کلمہ شریف ہر وقت وردِ زبان ہے اور جہاں تک ہو سکے ذکر شریف قلبی جاری رہے۔ (ایضاً ص ۲۹۳)

(۱۹۱)

میرے عزیز صلحائے گزشتہ اور موجودہ کی محبت اور ان کی اعانت بڑی بیش بہا دولت ہے جس سے محبت آپ کریں گے وہ آپ کی شفاعت کے لئے مستعد ہوگا۔ (ایضاً ص ۲۹۷)

(۱۹۲)

جہاں تک ممکن ہو اولیاء کے حالات ملاحظہ کریں اور جس قدر ہو سکے ان کی اعانت کریں۔ (ایضاً ص ۲۹۷)

(۱۹۳)

جہاں تک ہو سکے غربا کی خدمت کریں دنیوی کاروبار میں انہماک آپ کو غافل نہ کر دے اپنی موت اور آخرت کا خیال ہر کام میں رکھیں حدیث میں آیا ہے کہ جنت میں ایک موتی کا محل ہے جس میں ستر مکانات سرخ یا قوت کے ہیں اور ہر مکان میں ستر محل ہیں زمر و سبز کے ہر محل میں ستر تخت ہیں اور ہر تخت پر ستر فرش ہیں ہر طرح کے رنگین اور ہر فرش پر ایک حور ہے اور ہر مکان میں ستر طرح کے رنگ بنگ کے کھانے ہر بہشتی کو اتنی قوت دی جائے گی کہ ایک صبح ہی سائے کھانے کھا جائے گا اور دوزخی کی حالت بیان فرمائی کہ آگ کے صندوق میں ٹھوس کر اس پر قفل چٹڑھا یا جلتے گا اور اس کو دوسرے آگ کے صندوق میں رکھ کر قفل لگا دیا



(ایضاً ص ۲۹۷)

جائے گا اور اس کو آگ میں ڈال دیا جائے گا۔

(۱۹۳)

میرے نزدیک قناعت بہتر ہے امورِ آخرت میں کوشش کریں دنیوی امور میں غور کرنے سے

(ایضاً ص ۲۹۷)

مجھے الجھن ہوتی ہے۔

(۱۹۵)

جس قدر ہو سکے بچوں کو نماز کی ہدایت کرتے رہیں نہایت درجہ تعجب ہے کہ نفقہ کا بار تو

مولیٰ تعالیٰ نے اپنے ذمہ رکھا ہے اس کے لئے تو کوشش کی جاتی ہے اور جو چیز ہمالے ذمہ

(ایضاً ص ۲۹۹)

رکھی ہے جس پر نجات کا دار و مدار ہے اسی سے غفلت ہے۔

(۱۹۶)

اپنے معمولات کی پابندی کرتے رہو اور حتی الامکان کوئی وقت ایسا نہ چھوڑو جس میں

اس تعالیٰ جل مجدہ کو اپنے قریب نہ پاتے ہو حقیقت میں تو یہ مجلس ہے جس کے مقابل کوئی

مجلس نہیں اور کسی مجلس میں یہ مجلس نہیں تو اس کو اپنے لئے وبال سمجھو۔ (ایضاً ص ۳۰۲)

(۱۹۷)

کسی اہل نسبت کی صحبت ضرور مفید ہے مگر جبھی کہ کوئی اہل نسبت بھی تو ملے اس

زمانے میں تو یہ حال ہے کہ ذرا کچھ قلب میں حرکت پائی اور سمجھے کہ دلی کامل ہو گئے (ایضاً ص ۳۰۲)

(۱۹۸)

میرے عزیز جو وقت ہمیں مل رہا ہے اسے غنیمت سمجھیں اور توجہ الی اللہ عز اسمہ میں

صرف کر دیں لوگوں کے ساتھ لایعنی گفتگو میں وقت نہ گزائیں۔ (ایضاً ص ۳۰۵)

(۱۹۹)

بہت زیادہ وقت رجوع الی اللہ میں صرف کریں اور ایسی ورزش ہم پہنچائیں کہ کوئی

(ایضاً ص ۳۰۷)

لمحہ اس سے غفلت کا نہ گزرے۔

(۲۰۰)

میرے عزیز دنیا سے تو تمہیں صرف اتنا لینا ہے کہ پیٹ بھر جائے اور نڈھک جائے



سو اس کا خود مولیٰ تعالیٰ نے ذمہ لے رکھا ہے تمہارے ذمہ تو آخرت کے لئے سامان مہیا کرنا ہے اور اپنی طرف متوجہ رہنے میں مشغول ہونا ہے کیا آپ نے کسی غلام کو دیکھا ہے کہ اس کو اپنی پرورش کی فکر ہو؟ یہ فکر تو اس کے آقا پر ہے اس کے ذمہ تو آقا کی خدمت ہے اور بس۔  
(ایضاً ص ۳۰۷)

(۲۰۱)

استقامت اگر حاصل ہے تو باطنی ترقی کے لئے نہایت بہتر حالت ہے اس وقت زیادہ تر حضور کے حالات و فضائل اور اللہ تعالیٰ کے صفات جلیبہ جن کتابوں میں میسر آئے ان کا مطالعہ باعث ترقی باطن ہوگا۔  
(ایضاً ص ۳۰۷)

(۲۰۲)

میرے عزیز زمانہ عمر کے حصہ کو کھانا چلا جا رہا ہے زمانہ حال کی سختی کے ساتھ ہنگامت رکھیں اور کسی وقت منعم حقیقی کے انعامات پر نظر کرتے ہوئے اپنی بے توجہی کا احساس کریں۔  
(ایضاً ص ۳۰۷)

(۲۰۳)

حج کی ظاہری صورت تو اس مبارک فریضہ کے افعال سے پوری ہو جائے گی لیکن اس راہ میں ماسوا اللہ کی طرف توجہ رہی تو اصل حج میسر نہ آئے گا اور باطن کو خط نصیب نہ ہوگا اس لئے حتی الامکان کوئی وقت ایسا نہ جانے دیں جس میں توجہ الی اللہ نہ ہو (ایضاً ص ۳۰۸)

(۲۰۴)

آپ کو ذکر اسم ذات قلب سے کرنا چاہیے اور مراقبہ کی بھی ورزش کرنی چاہیے تاکہ باطن میں ترقی ہو۔  
(ایضاً ص ۳۰۸)

(۲۰۵)

تمہاری محبت و خدمت بھولنے کے قابل نہیں بہت یاد آتی ہے مولیٰ تعالیٰ تمہیں شریعت کا پابند رکھے اور اس کی محبت میں سرشار رکھے۔  
(ایضاً ص ۳۱۰)





(۲۰۶)

مولیٰ تعالیٰ تم چاروں کو علم دین سے بہرہ ور کرے تمہارا پورا خط میرے لئے چمستان  
ہوتا ہے جس میں سوائے پھولوں کے کانٹے کا نام ہی نہیں ہوتا۔ (ایضاً ص ۳۱۲)

(۲۰۷)

کسی ایک ناجائز فعل کے ارتکاب سے مولیٰ تعالیٰ کے کرم سے محروم نہیں ہوتا  
جب کہ اس کے دوسرے افعال مقبول ہوں۔ (ایضاً ص ۳۱۳)

(۲۰۸)

مولیٰ تعالیٰ کو اپنے پیش نظر رکھو تو پھر دل کیوں نہ لگے گا اور گھر ویرانہ کیوں معلوم  
ہوگا۔ ہر شے میں اسی کا نظارہ کرو تو کیوں اس سے وحشت ہوگی۔ (ایضاً ص ۳۱۶)

(۲۰۹)

سب سے بڑی ضرورت گناہوں سے بچنے کی ہے گناہوں کے باوجود اس تعالیٰ  
سے اپنی ضروریات کا حل بڑی بے حیائی ہے۔ (ایضاً ص ۳۱۶)

(۲۱۰)

محبت کا کمال یہ ہے کہ محبوب کے ہر قول پر پوری طرح عمل کیا جائے۔ (ایضاً ص ۳۱۷)

(۲۱۱)

مولیٰ تعالیٰ تمہیں توبہ پر مستقیم رکھے اور عبادت الہی میں شوق عطا کرے اور  
والدہ مکرمہ کا اطاعت شعار کرے کہ یہ بڑی دولت ہے اور تمہارے دارین کا مولنس۔ (ایضاً ص ۳۱۷)

(۲۱۲)

بہت مبارک ہیں وہ لوگ جو چونک جاتے ہیں ورنہ بڑے اعمال کو چھوڑ دیتے ہیں (ایضاً ص ۳۱۷)

(۲۱۳)

میری محبت اسی سے زیادہ ہوتی ہے جو اطاعت خداوندی میں چست ہوتا ہے۔ (ایضاً ص ۳۱۸)

(۲۱۴)

ناپاک امور سنے پھر خصوصاً حرام ہے، ہرگز کوئی ایسا کام نہ کرو جو حرام ہو۔ (ایضاً ص ۳۱۸)



(۲۱۵) حتی الامکان صالحین کی صحبت اختیار کرو، وہ کریم تم کو ترقی عطا فرمائے اور حسب دل خواہ تمہیں کام سپرد کرے۔  
(ایضاً ص ۳۱۸)

(۲۱۶) اعلیٰ حضرت حضرت صادق علی صاحب رحمہم کی فاتحہ کی محفل سے فقیر کی طبیعت نہایت خوش ہوئی، مولا تعالیٰ قبول فرمائے۔  
(ایضاً ص ۳۱۹)

(۲۱۷) میرے عزیز درویشوں کی صحبت بڑی کارآمد ہے لیکن اس کے عقائد کی ٹٹول بہت ضروری ہے۔  
(ایضاً ص ۳۲۸)

(۲۱۸) میرے عزیز دنیا کی یہ بہاریں ناقص اور چند روزہ ہیں عاقل وہی ہے جو ان کی طرف دل نہ لگائے اور آخرت کی ان نعمتوں کے لئے سامان کرے جن کی طرف خطرہ بھی نہیں گذرتا جو ہمیشہ ہمیشہ رہنے والی ہیں۔  
(ایضاً ص ۳۲۸)

(۲۱۹) وہ کریم تم کو اور ہم کو حسن عاقبت سے سرفراز فرمائے اور دارین میں عافیت سے رکھے اور اپنے ذکر میں مشغول رکھے چند سانس جو اس میں آخرت کے لئے ہو جائے وہ غنیمت ہے۔  
(ایضاً ص ۳۲۸)

(۲۲۰) مریدین اولاد کا درجہ رکھتے ہیں اور اولاد ہمیشہ ستانی ہی ہے اس پر ان کو نکالا نہیں جاسکتا۔  
(ایضاً ص ۳۲۳)

(۲۲۱) بروقت مولا تعالیٰ کی طرف متوجہ رہیں کہ ایک ہی دوا تریاق کا حکم رکھتی ہے  
(ایضاً ص ۳۲۲)



(۲۲۲) اس نعمت الہی سے تم نے کتنے زمانہ فائدہ اٹھایا کیا اس کا یہی بدلہ ہے کہ جب وہ لے جائے تو ہم جزع جزع کریں۔  
(ایضاً ص ۳۲۶)

(۲۲۳) ہم لوگ سوزشِ غم و الم ہی کا ذائقہ بنائے گئے ہیں اگر وہ کریم کرم فرمائے (اور اس کی رحمت سے ہی امید ہے) تو آسائش تو عقبی ہی میں میر آئے گی۔ (ایضاً ص ۳۵۴)

(۲۲۴) تمہارے جانے کے بعد یہاں سب افسردہ دل ہیں غیر حق سے قلب کی وابستگی کا یہی اثر ہوتا ہے وہ تعالیٰ ہمیں اپنا ہی گرویدہ رکھے۔  
(ایضاً ص ۳۵۶)

(۲۲۵) ذکرِ خفی برابر جاری رکھیں اور جس شے پر نظر پڑے اس کے خالق پر نظر ہے (ایضاً ص ۳۵۸)

(۲۲۶) فیکر کو بلا وجہ کسی کی خفگی کے متعلق معذرت کرنا نہیں آتا۔ شافی مطلق تمہیں شرفائے کاملہ سے سرفراز فرمائے اور ترقیات دارین نصیب کرے۔  
(ایضاً ص ۳۶۶)

(۲۲۷) تمہاری ملاقات کے لئے دل تو بہت گدگداتا ہے لیکن فوٹو کے مسئلے نے مجبور کر رکھا ہے۔  
(ایضاً ص ۳۶۹)

(۲۲۸) فیکر کے قلب میں تو محبت کی قدر ہے کوئی محبت سے خط لکھے تو یہ نہیں ہو سکتا کہ جواب نہ دیا جائے ہاں خود کسی کو خط بھیجنا دشوار ہے۔  
(ایضاً ص ۳۶۹)

(۲۲۹) جو سختیاں ڈالی گئی ہیں یہ بے وجہ نہیں ڈالی گئی ہیں ان کے مقابلے میں مولیٰ تعالیٰ کو غالباً کچھ درجات دینے مقصود ہیں وہ تعالیٰ نصیب فرمائے۔ (ایضاً ص ۳۷۰)



(۲۳۰)

میں بظاہر اگرچہ تم سے دور ہوں مگر دل سے بہت قریب ہوں اس لئے اس دوری کا بھی کچھ خیال نہ کریں۔  
(ایضاً ص ۳۷۰)

(۲۳۱)

مجبین کی ملاقات کا فقیر بھی خواہشمند ہے لیکن جب اس تعالے کو منظور ہی نہ ہو تو اس کی مرضی کے آگے سوائے سر جھکانے کے اور کیا چارہ ہے۔ (ایضاً ص ۳۷۰)

(۲۳۲)

بیماری شاہی ہے تو بیمار بھی تو بادشاہ ہے، وہ تعالے دانا و بنیا ہے، ہر شخص کو اس کی قابلیت ملاحظہ فرما کر تکلیف دیتا ہے۔ (ایضاً ص ۳۷۱)

(۲۳۳)

میرے عزیزان حالات سے گھبرائیے نہیں اپنے مولیٰ تعالے کی طرف توجہ رکھیں نشا اللہ تعالے درست ہو جائیں گے۔ یہ امتحان ہے میرا بندہ اب صبر بھی کرتا ہے یا نہیں پس صبر کریں اور اس وقت بھی جو کرم ہے اس پر شکر۔ اس کریم کا وعدہ ہے کہ اگر شکر کرو گے تو ہم زیادہ دیں گے۔ (ایضاً ص ۳۷۲)

(۲۳۴)

میرے عزیز زمانہ ہی ایسا آگیا ہے کہ دوسرے کی بہبود پر کوئی دھیان دھرتا ہی نہیں۔ (ایضاً ص ۳۷۳)

(۲۳۵)

اپنے مولیٰ تعالے کو ہر وقت اپنے پیش نظر رکھیں اور ہر کام میں اس کے اشارے پر چلیں اور ماسوا کو نیست خیال کریں۔ (ایضاً ص ۳۷۵)

(۲۳۶)

ہم لوگ مکلف ہیں تو ہمیں نفس کی طرف سے تکلیف لابدی ہے۔ یہ اس کریم جل ثنا کا کرم ہے کہ اپنی عبادت لذت کے ساتھ کرا دے۔ (ایضاً ص ۳۷۶)



(۲۳۷)

سرکار اقدس صلی اللہ علیہ وسلم کے اخلاق کی پیروی کو لازم سمجھیں۔ (ایضاً ص ۳۷۶)

(۲۳۸)

باقی یہ کہ دنیا میں رہنے کو دل نہیں چاہتا تمہارے چاہنے سے کیا ہوتا ہے وہ مختار مطلق مختار ہیں اس کی مرضی کے خلاف تمنا بھی ناجائز حرام ہے ہرگز ایسا خیال نہ کرنا اور شریعت پر قائم رہتے ہوئے ان مشکلات کا مقابلہ کرتے رہیں کہ اسی میں سلامتی ہے (ایضاً ص ۳۷۷)

(۲۳۹)

اپنی عاقبت کی فکر کریں اور غیب سے جو پیش ہے اس کے آگے تسلیم خم کریں۔ (ایضاً ص ۳۷۷)

(۲۴۰)

مسلمانوں کے لئے دنیوی امور قید و بند کا حکم رکھتے ہیں۔ (ایضاً ص ۳۷۹)

(۲۴۱)

تم جو کچھ مرحوم کے ساتھ کرو گے وہی تمہارے لئے ذخیرہ ہو جائے گا اور تمہارے بعد بھی تمہارے لئے ایصالِ ثواب جاری رہے گا۔ (ایضاً ص ۳۷۹)

(۲۴۲)

جس قدر محبت میں ترقی ہوگی فائدہ محسوس کریں گے۔ (ایضاً ص ۳۸۱)

(۲۴۳)

صرف اس کی قضا پر رضا کی ضرورت ہے ان تکالیف کا بدلہ جب انسان آخرت میں دیکھے گا تو حسرت کریگا کہ افسوس کچھ زمانہ آرام بھی کیوں ملا۔ (ایضاً ص ۳۸۱)

(۲۴۴)

قلب کی نگہداشت رکھیں ہر عمل میں اس کی ضرورت ہے اگر قلب ڈانڈول ہے تو پھر کوئی عمل فائدہ مند نہیں، ورنہ یہ شے خود اعمالِ صالحہ بتلا دے گی۔ (ایضاً ص ۳۹۲)

(۲۴۵)

فقیر تو اغیار کے خطوط کے جواب میں بھی تساہل نہیں کرتا پھر یہ کیسے ممکن ہے کہ



آپ جیسے مخلص کا جواب نہ دیا جائے۔ (ایضاً ص ۳۹۳)

(۲۴۶)

مہارے لئے فقط خیالات کی درستی ہی کافی ہے۔ (ایضاً ص ۳۹۴)

(۲۴۷)

حتی الامکان اپنی جانب سے کسی کو رنجیدہ نہ کریں۔ تمہیں جو رنجیدہ کرے اس کا معاملہ مولیٰ تعالیٰ کے سپرد کر دیں۔ (ایضاً ص ۳۹۴)

(۲۴۸)

کسی کی طرف سے اذیت پہنچے اس پر صبر کریں میری حقیقت پر نظر رکھیں اور ہر فعل کو اس تعالیٰ کی طرف سے دیدہ قلب سے دیکھتے رہیں یہ تکالیف باعث رحمت ہوتی ہے (ایضاً ص ۳۹۵)

(۲۴۹)

مولیٰ تعالیٰ تمہیں بعافیت اور اپنی یاد میں مستغرق رکھے۔ (ایضاً ص ۳۹۶)

(۲۵۰)

اس زمانے میں اللہ کے لئے بہت کم لوگ ملتے ہیں دنیوی اغراض لے کر آتے ہیں جن سے میری طبیعت پریشان ہوتی ہے آئندہ اس کا خیال رکھیں۔ (ایضاً ص ۳۹۶)

(۲۵۱)

جو شخص تم سے کٹے اس سے جوڑنے کی کوشش کریں یہی حکم نبوی ہے (ایضاً ص ۳۹۷)

(۲۵۲)

تمہیں تو زیادہ تردد و شریف کا دور رکھنا چاہیے اور اپنے مولیٰ کا تصور اور اکثر اوقات اس کی نعمتوں کو یاد کر کے اس پر شکر کریں۔ (ایضاً ص ۳۹۹)

(۲۵۳)

ذکر شریف کو ہمیشہ اپنے ساتھ رکھیں و درود شریف اور استغفار سے غافل نہ ہوں یہی وظیفہ بس ہے۔

(ایضاً ص ۴۰۱)



(۲۵۳)

میرے عزیزان چند ایام کو غنیمت سمجھیں اور جہاں تک ہو سکے ہمیشہ کی عافیت کا سامان پیدا کریں۔  
(ایضاً ص ۴۰۲)

(۲۵۵)

قادرِ مطلق تمہیں آئندہ کامیاب کرے اور اپنے مولا کی محبت اور یاد میں مشغول رکھے۔  
(ایضاً ص ۴۰۳)

(۲۵۶)

ہماری سعادت اس ہی میں ہے کہ ہم سرسلیلم خم کریں اور باقضائے طبیعت کبھی اس جدائی کا افسوس بھی ہو تو بزبانِ حال عرض کریں کہ الہی جس حال میں آپ ہمیں رکھیں ہم خوش ہیں صرف آپ کی مرضی ہمیں درکار ہے۔  
(ایضاً ص ۴۰۷)

(۲۵۷)

نہایت درجہ صدمہ کا یہ سبب ہوتا ہے کہ ہم جانے والے کو اپنا سمجھتے ہیں حالانکہ وہ کبھی اسی تعالیٰ کا ہے جس کے ہم ہیں تو اگر وہ اپنی شے واپس لے لے تو ہمیں رنج کا کیا موقع۔  
(ایضاً ص ۴۰۸)

(۲۵۸)

بعض حکماء دوالاتے ہیں لیکن استعمال میں نہیں آتیں اور یہ یوں کہ کسی دوا سے کوئی فائدہ نظر نہیں آتا بڑی دوا وہ ہے جو افکار دور کرے ایسی دوا بجز مولیٰ تعالیٰ کی جانب توجہ کے۔  
(ایضاً ص ۴۰۹)

(۲۵۹)

میری محبت تمہاری ہی محبت کا پر تو ہے درنہ میں تو ایک گنی مٹی ہوں (ایضاً ص ۴۱۲)

(۲۶۰)

مرحومہ کے انتقال نے نہایت درجہ صدمہ پہنچایا لیکن اس کریم کے فضل پر رضا بڑی دولت ہے۔  
(ایضاً ص ۴۱۶)



(۲۶۱)


یہ بچہ کچھ تمہارا بنایا ہوا نہ تھا۔ تمہاری ترقی اور شفاعت کے لئے اٹھالیا گیا  
اگر ایسے تکلیف دہ امور پر صبر کرو گی تو امید ہے کہ حضرت سیدہ کے ساتھ حشر ہوگا۔  
آمین۔ (ایضاً ص ۴۱۶)

(۲۶۲)

ایک درخواست ڈھکا کہ سے آئی ہوئی ہے میرے نزدیک شرع کا پابندہ ہوتا  
چاہیے۔ (ایضاً ص ۴۱۸)

(۲۶۳)

ہمیں بہر حال میں اس کی رضا پر راضی رہنا چاہیے اور تمام تر محبت کا رخ  
ایک ہی ذات کی طرف رکھنا چاہیے۔ (ایضاً ص ۴۲۰)





# حوالے

صفحہ	کتاب	نام مصنف / مؤلف	حوالہ نمبر
۱۷۸	دلی کے بانیس خواجہ مطبوعہ ۱۹۶۲ء	ظہور الحسن شارب ڈاکٹر	۱
۱۷۱	دیر لاثانی مطبوعہ ۱۳۵۷ھ	ہدایت علی شاہ مولانا قدس سرہ	۲
۱۳	ذکر مبارک مطبوعہ ۱۹۴۰ء	قائم الدین قانونگوئے مولانا	۳
۱۳	ذکر مبارک مطبوعہ ۱۹۴۰ء	قائم الدین قانونگوئے مولانا	۴
۲۹	ماہ و انجم۔ مطبوعہ ۱۹۸۳ء	محمد مسعود احمد پروفیسر ڈاکٹر	۵
۳۷	ماہ و انجم مطبوعہ ۱۹۸۳ء	محمد مسعود احمد پروفیسر ڈاکٹر	۶
۲۰۱	قلائد الجواہر، مطبوعہ ۱۹۷۸ء	محمد یحییٰ تادنی علیہ الرحمہ	۷
۲۰۵	قلائد الجواہر، " "	محمد یحییٰ تادنی علیہ الرحمہ	۸
۲۱۲	قلائد الجواہر، " "	محمد یحییٰ تادنی علیہ الرحمہ	۹
۲۱۳	قلائد الجواہر، " "	محمد یحییٰ تادنی علیہ الرحمہ	۱۰
۲۱۳	قلائد الجواہر، " "	محمد یحییٰ تادنی علیہ الرحمہ	۱۱
۱۵۵	تذکرہ منظر مسعود مطبوعہ ۱۹۶۹ء	محمد مسعود احمد پروفیسر ڈاکٹر	۱۲
۱۰۶	دیر لاثانی مطبوعہ ۱۹۶۹ء	ہدایت علی شاہ مولانا	۱۳
۲۱۲	تذکرہ منظر مسعود مطبوعہ ۱۹۶۹ء	محمد مسعود احمد پروفیسر ڈاکٹر	۱۴
۱۲۶	دیر لاثانی مطبوعہ ۱۹۶۹ء	ہدایت علی شاہ مولانا	۱۵
۲۲۸	تذکرہ منظر مسعود مطبوعہ ۱۹۶۹ء	محمد مسعود احمد پروفیسر ڈاکٹر	۱۶
۳۵	ماہ و انجم	محمد مسعود احمد پروفیسر ڈاکٹر	۱۷
۵۵	مکاتب منبری مطبوعہ ۱۹۶۹ء	محمد مسعود احمد پروفیسر ڈاکٹر	۱۸





102

صفحہ	کتاب	نمبر	مصنف و مؤلف
۵۵	مکاتیب منطہری مطبوعہ ۱۹۶۹ء	۱۹-	محمد مسعود احمد پروفیسر ڈاکٹر
۷۱	ایضاً	۲۰-	محمد مسعود احمد پروفیسر ڈاکٹر
۷۲	ایضاً	۲۱-	محمد مسعود احمد پروفیسر ڈاکٹر
۵۹	ایضاً	۲۲-	محمد مسعود احمد پروفیسر ڈاکٹر
۵۹	ایضاً	۲۳-	محمد مسعود احمد پروفیسر ڈاکٹر
۶۱	ایضاً	۲۴-	محمد مسعود احمد پروفیسر ڈاکٹر
۶۲	ایضاً	۲۵-	محمد مسعود احمد پروفیسر ڈاکٹر
۶۳	ایضاً	۲۶-	محمد مسعود احمد پروفیسر ڈاکٹر
۷۵	ایضاً	۲۷-	محمد مسعود احمد پروفیسر ڈاکٹر
۷۶	ایضاً	۲۸-	محمد مسعود احمد پروفیسر ڈاکٹر
۶۸	ایضاً	۲۹-	محمد مسعود احمد پروفیسر ڈاکٹر
۶۹	ایضاً	۳۰-	محمد مسعود احمد پروفیسر ڈاکٹر
۹۰	ایضاً	۳۱-	محمد مسعود احمد پروفیسر ڈاکٹر
۹۱	ایضاً	۳۲-	محمد مسعود احمد پروفیسر ڈاکٹر
۸۶	ایضاً	۳۳-	محمد مسعود احمد پروفیسر ڈاکٹر











